

Ka Shithi U Apostol Paul Sha Ki Nong Rom

1 ¹Ka jinghublei na u Paul, u shakri U Khrist Jisu.

U Blei u la jied ia nga ban long u apostol bad u la ai ha nga ia ka kam ban ialap ia ka Khubor Babha jong u. ²U Blei u la kular la slem bah lyngba ki nongiathuhlypa jong u ha ka Jingthoh Bakhuid ban ai ia kane ka Khubor Babha sha ki brieve ki jong u. ³⁻⁴Ka Khubor Babha ka long shaphang U Khun U Blei, U Jisu Khrist U Trai jong ngi ia uba la kha na u symbai u Dabid ha ka jinglong brieve, hynrei da U Mynsiem Bakhuid la pynpaw ia u ba u long U Khun Badonbor tam jong U Blei mynba la pynmihpat ia u na kiba iap.

⁵Da U Khrist, U Blei u la ai ha nga ia ka kam kaba kyrpang jong u apostol, ban ialam ia ki brieve na ki jaitbynriew baroh ban ngeit bad ban kohnguh ia u. Nga leh ia kane baroh ban pyndonburom ia U Khrist. ⁶Phi long khyndiat na kita ia kiba la jied ban long ki jong U Jisu Khrist.

⁷Kane ka shithi ka dei na ka bynta jong phi baroh kiba ha Rom. U Blei u ieid ia phi bad u la jied ia phi ban long ki riwkhuid jong u.

Ka Jingaiei bad ka jingsuk ia phi na U Blei uba U Kpa jong ngi bad na U Trai Jisu Khrist.

Ka Jingduwai Jong Ka Jingainguh

⁸Nyngkong eh nga ainguh ia U Blei da U Jisu Khrist na ka bynta jong phi baroh. Nga ainguh ia u namar ki brieve kylleng la kylleng ki la iaikren shaphang ka jingngeit kakhraw jong phi. ⁹⁻¹⁰Man ka por nga ju kynmaw ia phi ha ki jingduwai jong nga. U Blei u tip ba kane ka long kaba shisha. U long ma u ia uba nga shakri naduh ka dohnud jong nga baroh da kaba ialap ha ki brieve ia ka Khubor Babha shaphang U Khun jong u. Nga duwai ba yn plie ka lad ia nga ba ngan ioh wan sha phi lada kata ka long ka mon U Blei. ¹¹Nga da kwah eh hir hir ban iohi ia phi bad ban iasam ha phi katto katne ki jingai ba kynja mynsiem ban pynskhem ia ka jingngeit jong phi. ¹²Nga mut ban ong ba nga kwah ia ngi ban iarap markylliang da kata ka jingngeit kaba ngi don. Ka jingngeit jong phi kan iarap ia nga bad ka jong nga kan iarap ia phi.

¹³Ki para jong nga, nga kwah ba phin tip ba nga la thmu bunsien ban wan sha phi, hynrei bunsien ki don ki jingjia kiba pynpep noh ia ki jingthmu jong nga. Nga da kwah eh ban iohi ia u soh babha hapdeng jong phi kumba ka la long na ka jingtrei jong nga hapdeng kita kiwei pat ki Jentil.

¹⁴Nga dei ban shakri ia baroh ki brieve, kata ia ki Grik bad ki bymdei ki Grik, kiba la nang la stad kumjuh ruh kiba duna ka jingstad. ¹⁵Kata ka dei ka daw balei ba nga da kwah eh ban ialap ia ka Gospel ha phi ruh kiba ha Rom.

¹⁶Nga da sngew sarong shaphang ka Gospel, namar ba ka long ka bor U Blei ban pynim ia uwei-pa-uwei uba ngeit, nyngkong ia u Jiw bad mynta ia ki Jentil. ¹⁷Ka Gospel ka pyni kumno ba U Blei u pynlong hok ia ki brieve halade hi da ka jingngeit. Kumba ka jingthoh Bakhuid ka ong, "Uta uba hok un im da ka jingngeit."

Baroh Ki Brieve Ki La Leh Bymhok

¹⁸U Blei u la pyni ia la ka jingbitar na bneng pyrshah ia kata ka jingbymman bad ka jingbymhok baroh kaba ki brieve ki leh. Ka jingim ba bymman ka set noh ia ka jingshisha kaba ha ki. ¹⁹Namar ha ki la pynpaw uba kumno u long. Hooiid, U Blei hi u la pynpaw shynna ia kane sha ki.

²⁰Don kiei kiei shaphang U Blei kaba ki brieve kim lah ban iohi, ka bor ba bymjukut bad ka jinglong Blei jong u. Hynrei naduh kaba sang ka pyrthei, kita kiei kiei ki long kiba suk ia ki brieve ban shemphang. La pynpaw shai ha kata kaei kaba U Blei u la thaw. Naba kumta ki brieve kim don shuh ka jingsaid-da namar kita ki kam bymman kaba ki leh.

²¹Ki brieve ki la tip ia U Blei, hynrei kim shym la pyndonburom ia u kum U Blei lymne kim shym la ainguh ruh ia u. Ki jingpyrkhat jong ki, ki la long baroh kiba thala. Kam shym la don shuh kawei ruh ka jingpyrkhat babha ha ka jingmut ba bieit jong ki. ²²Ki la ong ba ki long kiba stad, hynrei ki la kylla long kiba bieit. ²³Ha ka jaka ba kin burom ia ka jingkhraw ka jinglong Blei jong u, uba im shaduh kiba

bymjukut, ki la iapli pynban ia ka da kaba mane ia ki bleithaw: kita kiei kiei ba la thaw ban i long kum u briew hi, uba swai bad sa iap, lane kum ki sim, ki mrad bad ki bseif.

²⁴Ki briew ki da kwah eh ban leh ia kaba sniew. Kumta U Blei u la iehnoh ia ki bad u la shah ia ki ban leit ha la ki lynti ba bymman jong ki. Bad kumta ki la kylla long ba awria nadong shadong bad ki la pyndonkam ia ki met jong ki ha ka rukom ba khlemraif hapdeng para ma ki hi. ²⁵Ki la ia bujli ia ka jingshisha U Blei na ka bynta ka jinglamler. Ki la dem bad mane ia kiei kiei kiba U Blei u la pynlong ha ka jaka ban mane ia U Blei uba long u nongthaw ia kiei kiei. U long tang ma u, uba dei ban ioh iaroh junom la junom. Amen.

²⁶Namar ba ki briew ki leh ia kita kiei kiei. U Blei u la iehnoh bad shah ia ki ban leh ia kita kiei kiei kiba khlemraif kaba ki iakwah ban leh. Ki kynthei ki la sangeh ban don ka jingidei bad ki shynrang katba kum ka rukom bad ki da sdang ban iashongkurim para kynthei hi. ²⁷Ha kajuh ka rukom, ki shynrang ki la sangeh na kaba don ka jingidei bad ki kynthei kumba dei ka rukom bad ki sdang ban threw jakhliia uwei ia uwei man ka por. Ki shynrang ki leh ia kata kaba khlemraif para shynrang bad ha ki met jong ki ki la iohpdiang ka jingpynshitom namar kine ki jingbymhok.

²⁸Ki briew kim shym la pyrkhata ba ka long kaba kongsan ban don ia ka jingtip kaba shisha ia U Blei. Kumta U Blei u la iehnoh ia ki ha ki jingmut ba thala jong ki hi ban leh ia kiei kiei kaba kim dei ban leh. ²⁹Ki long kiba la pyndap da ka jait pop baroh, ka jingbymman, ka jingrhah bad ka jingisih. Ki long kiba dap da ka jingsngewpuihuif, ka jingpyniap, ka jingiasahoh, ka jinglamler bad ki ia pyrkhata ia kiei kiei kiba sniew iwei ia iwei. Ki khana lorni ³⁰bad kren ia kiei kiei kiba sniew markylliang hi. Ki shun ia U Blei. Kiba khlemraif, kiba kyreit bad kiba kob pia shaphang ialade. Ki thaw ia ki lynti ban leh ia kaba sniew. Ki bymkohnguh ia la ki kmie ki kpa, ³¹ki long kiba bieit, kiba shetkylla bad kim ju pyni ia ka jingsbun ne ka jingisynei ia kiwei. ³²Ki tip ia ka hukum U Blei ba baroh kiba leh kumta ka dei ia ki ban iap. Hynrei ym tang ba ki iaibtang ban leh ia kita kiei kiei dalade, hynrei ki da pynshlur ruh ia kiwei kiba leh ia kiba kum kita.

Ai U Blei Un Long U Nongbishar

2 ¹Haba kumta phi pyrkhata ba phi lah ban bishar ia kito kiwei pat ki briew?

Phi bakla. Phi ruh phi long kiba rem na ka pop. Phi bishar ia ki, hynrei phi ruh phi leh ia kijuh kiba ma ki ki leh. Kumta haba phi bishar ia ki, da shisha phi ia pynrem ialade hi. ²U Blei u bishar ia kita baroh kiba leh ia kiba kum kita kiei kiei bad ngi tip ba ki jingbishar jong u ki long kiba hok. ³Bad namar ba phi ruh phi leh ia kita kijuh kiei kiei kum kita ki briew kiba phi bishar, da shisha phi sngewthuh ba U Blei un pynshitom ruh ia phi. Kumno phi pyrkhata ba phin iohlait na ka jingbishar jong u? ⁴U Blei u la leh sbun ia phi. U la long ruh uba iaishah, u da iai ap ia phi ba phin kylla. Hynrei phim shym la pyrkhata ia ka jingsbun jong u. Lehse phim sngewthuh hi ruh ba U Blei u leh sbun ia phi khnang ba phin lah ban rai ban kylla kaba mut.

⁵Hynrei phi la long kiba mutlop! Phi kyntait ban kylla. Kumta phi kynton halade hi, ba kata ka jingpynshitom kan nang kham khraw. Yn pynshitom ia phi ha ka sngi ynda haba U Blei un pynpaw ia la ka jingbitar. Ha kata ka sngi baroh kin iohi katno U Blei u long uba hok haba un bishar ia ki briew. ⁶Un ainong lane un pynshitom ia baroh namar kaei kaba ki la leh: ⁷don ki ban im na ka bynta ka burom U Blei, na ka bynta ka nam bad na ka bynta ka jingim ka ban yn ym lah shuh ban pynjot. Ki im na ka bynta kita kiei kiei da kaba iaibteng man la ki por ban leh ia kaba bha. U Blei un ai ha ki ia ka jingim ba bymjukut; ⁸hynrei kiwei pat ki long kiba bynta bad kiba kyntait ban bud ia ka jingshisha. Ki bud ia ka jingleh bymhok. U Blei un theh ia la ka jingbitar jong u bad un pynshitom ia ki. ⁹Un wallam ia ka jingynjar bad ka jingshitom ia baroh kiba leh ia kaba sniew, ia u Jiw nyngkong bad ia ki Jentil ruh. ¹⁰Hynrei un ai ia ka burom bad ka jingpyndonburom bad ia ka jingsuk sha kito baroh kiba leh ia kaba bha, ia u Jiw nyngkong bad ia ki Jentil ruh. ¹¹U Blei u bishar ia baroh kumjuh. Kam pher kiei ki long.

¹²Ki briew kiba tip ia ka hukum bad kito ki bymtip satia ia ka hukum baroh ki long kumjuh haba ki leh pop. Ki briew ki bymtip ia ka hukum bad kiba long ki nongpop kin jot noh. Bad, ha kajuh ka rukom, kito kiba don ia ka hukum bad kiba long ki nongpop yn bishar ia ki da ka hukum. ¹³Kaba iohsngew ia ka hukum kan nym pynlong ia ki briew kiba hok hakhmat U Blei. Kin long kiba hok hakhmat jong u tang lada ki leh ia kata kaba ka hukum ka ong.

¹⁴Ki Jentil kim don ia ka hukum, hynrei na la ka jinglong tynrai khlem da tip haba

ki leh ia kaei kaba ka hukum ka dawa, te kata ka long ka hukum ia ki hi. Kane ka long kaba shisha wat lada kim don ia ka hukum ba la thoh. ¹⁵Ki pyni ha la ka dohnud kaei kaba dei bad kaei kaba bakla, kumjuh kumba ka hukum hi ka dawa bad ka jingiatiplem jong ki ka iamynjur bad ki. Teng teng ka jingiatiplem jong ki ka iathuh ia ki ba ki bakla bad kane ka pynrem ia ki. Bad teng teng ka jingiatiplem jong ki ka iathuh ia ki ba ki leh ia kaba dei bad kane ka pynksan ia ki.

¹⁶Kane baroh kan jia ha ka sngi ynda U Blei un bishar ia ki jingpyrkhat barieh jong ki brieve baroh da U Jisu Khrist. Kane ka long ka bynta jong ka Gospel kaba nga iathuh sha baroh.

Ki Jiw Bad Ka Hukum

¹⁷Kumno shaphang jong phi? Phi ong ba phi long ki Jiw. Phi shaniah ha ka hukum bad da kaba sarong eh phi kam ba phi long kham hajan ia U Blei. ¹⁸Phi tip kaei kaba U Blei u kwah ia phi ban leh. Bad phi da tip ruh kaei kaba kongsan, namar ba phi la tip bha ia ka hukum. ¹⁹Phi pyrkhath ba phi long u nongialam ia kita kiba khlem ka jingtip, ka jingshai na ka bynta kita kiba don ha ka jingdum. ²⁰Phi pyrkhath ba phi lah ban pyni ha kiba bieit kaei kaba dei. Bad phi da pyrkhath ruh ba phi long ki nonghikai na ka bynta kita kiba dang shu sdang ban nang. Phi don ia ka hukum bad kumta phi pyrkhath ba phi tip lut bad ba phi don ia ka jingshisha baroh. ²¹Phi hikai ia kiwei, te balei ba phim ju hikai pat ialade? Phi ong ia ki ban ym tuh, hynrei ma phi hi kiba tuh. ²²Phi ong ba phim dei ban klim, hynrei ma phi hi phi long kiba rem na kata ka pop. Phi isih ia ki bleithaw, hynrei phi tuh ia ki na ki templ jong ki. ²³Phi sngewsarong ba phi don ia ka hukum U Blei, hynrei phi pynlehraih ia U Blei da kaba pynkheih ia ka hukum jong u. ²⁴Kumba ka Jingthoh Bakhuid ka ong, "Ki Jentil ki kren ibeiñ ia U Blei na ka daw jong phi."

²⁵Lada phi bud ia ka hukum, te ka jingotsher jong phi ka long kaba don jingmut. Hynrei lada phi pynkheih ia ka hukum, te kan long keih la kumba ym shym la otsher ia phi mynno mynno ruh. ²⁶Kita ki bymdei ki Jiw ym shym la otsher ia ki. Hynrei lada ki leh ia kata kaei kaba ka hukum ka ong, ka long te la kumba ki long kiba otsher. ²⁷Phi don ia ka hukum ba la thoh bad ia ka jingotsher, hynrei phi pynkheih ia ka hukum. Kumta te kita ki bym shym la otsher ha ka doh jong ki,

hynrei ki da kohnguh ia ka hukum, kin pynpaw ba phi long kiba rem.

²⁸Phim long ki Jiw ba shisha lada phi long ki Jiw tang ha ka doh. Ka jingotsher ba shisha kam dei tang ia kaba shabar jong ka met. ²⁹U Jiw uba shisha u dei uta uba shapoh. Ia ka jingotsher ba shisha la leh ha ka dohnud. La leh ia ka da U Mynsiem, ym da ka hukum ba la thoh. Bad uno uba la shah otsher ha ka dohnud da U Mynsiem u ioh ia ka jingiaroh na U Blei, ym na ki brieve.

3 ¹Kumta te, hato ki Jiw ki don ei ei ia kaba kiwei kim don? Hato ki ioh kano kano ka nong na ka jingshah otsher? ²Hooi, ki Jiw ki don shibun ki jingioh jingmyntoi. Kaba kongsan tam ka dei kane kawei: U Blei u la shaniah ha ki Jiw ia ki jinghikai jong u. ³Ka long kaba shisha ba katto katne ki Jiw kim shym la long kiba iaineh ha U Blei. Hynrei hato kata kan pynpep ia U Blei ban leh ia kata kaba u la kular? ⁴Em, wat lada baroh kin lamler, U Blei un leh ia kata kaba u ong. Kumba ka jingthoh Bakhuid ka ong shaphang jong U,

"Yn pynshisha ba me long uba hok ha kaei kaba me kren, bad men jop thiaw wat haba ki brieve ki mudui ia me." *Salm 51:4*

⁵Haba ngi leh ia kaba bakla, kata ka pynpaw shai ba U Blei u long uba hok. Haba kumta ngi lah ban ong ba U Blei u leh bymhok haba u pynshitom ia ngi? Kata ka dei kaei kaba ki brieve ki pyrkhath. ⁶Em ym kumta. Lada U Blei um lah ban pynshitom ia ngi, da kumno un bishar ia ka pyrthei?

⁷Don kiba ong, "Haba nga lamler, da shisha ka ai burom sha U Blei, namar ba ka jinglamler jong nga ka pynlong ia ka jingshisha jong u kaba lah ban iohi da kaba suk. Haba kumta balei ba la bishar ia nga uba pop?" ⁸Kan long kumjuh kumba ngi ong, "Ngi dei ban leh bymman khnang ba kaba bha kan wan." Ki babun ki brieve ki kren wohdong ia ngi, ki da ong ba kata ka dei kaei kaba ngi hikai. Ki bakla bad ka la dei ba yn pynrem ia ki namar ba ki kren ia kum kata.

Baroh Ki Brieve Ki Long Kiba Rem

⁹Haba kumta ma ngi ki Jiw ngi khambha ban ia kiwei? Em, ngi la dep ong ba kita kiba long ki Jiw bad ruh kumjuh kita kiba dei ki jentil, ki ia long kumjuh. Ki baroh ki long kiba rem na ka pop. ¹⁰Kumba ka jingthoh ka ong,

- “Ym don uwei uba leh ia kaba hok,
ym don uwei ruh.
11 Ym don kiba shemphang. Ym don uwei
ruh uba pyrshang ban wad ia U
Blei.
12 Ki baroh ki la phai noh na u bad mynta
kim long kiba myntoi iano
iano. Ym don uwei ruh uba leh
ia kaba bha, ym don uwei ruh.”
Salm 14:1-3
- 13 “Ki ktien jong ki ki mih na ki shyntur
jong ki kum ka jingtep kaba
rynghang.
Ki pyndonkam ia ki thylliej ba
lamler jong ki ban shukor ia
kiwei.” *Salm 5:9*
- “Ki ktien jong ki ki long kum ka bih
‘seiñpuh.” *Salm 140:3*
- 14 “Ki shyntur jong ki ki long kiba dap da
ki ktien jingtim bad jingbitar.”
Salm 10:7
- 15 “Ki long kiba sted ban pyniap.
16 Kat shaba ki leit ki thaw jingkulmar
bad jingpynjot.
17 Kim tip kumno ban im ha ka jingsuk.”
Isaiah *59:7-8*
- 18 “Kim don ia ka jingsheptieng lane
ka jingñiewburom ia U Blei.”
Salm 36:1
- 19 Kaei kaba ka hukum ka kren ka dei na
ka bynta kita kiba don hapoh ka hukum. Ka
pynpep ia uno uno na kaba said-da. Bad ka
wallam ia ka pyrthei hi baroh kawei hapoh
ka jingbishar U Blei, ²⁰namar ym don uwei
ruh uba lah ban long hok hakhmat U Blei
da kaba bud ia ka hukum. Ka hukum ka
pyni ha ngi ia ka pop jong ngi.

Kumno U Blei U Pynlong Kiba Hok

²¹Hynrei U Blei u don ka lynti ban pynlong
ia ki brieve kiba hok bad kata kam don
jingiadei ei ei ruh em bad ka hukum. U
la pyni ha ngi mynta ia ka lynti kaba
thymmai, ia kaba ka hukum bad ki
nongiatuhlypa ki la iathuh ha ngi. ²²U
Blei u pynlong ia ki brieve kiba hok da ka
jngnyeit jong ki ha U Jisu Khrist. U leh ia
kane na ka bynta kita baroh kiba ngeit ha
U Khrist. Baroh ki long kumjuh. ²³Baroh ki
la leh pop bad ki long ki bymbit dor ban ia
iohbynta na ka jingkhraw ka burom jong U
Blei. ²⁴La pynlong ia ki kiba hok hakhmat
U Blei da ka jingaiei jong u. Kane ka dei ka

jingai sngewbha. La pynlong kiba hok ia ki
hakhmat U Blei da kaba pynlong ia ki kiba
iohlait noh na ka pop da Jisu Khrist. ²⁵⁻²⁶U
Blei u la ai ia U Jisu kum ka lad ban mab ia
ki pop jong ki brieve da ka jingnyeit jong
ki ha u. U Blei u lah ban mab ia ki namar
ka jingkñia kaba da ka snam U Jisu Khrist
ka siew dep noh ia ki pop jong ki. U Blei u
la ai ia U Jisu ban pynpaw ba u leh ia kaba
hok bad kaba beit. U long uba hok ha ka
por ba la leit mynba haba u la iaishah slem
bad um shym la pynshitom ia ki brieve
namar ki pop jong ki. Bad ha ka por jong
ngi mynta u dang iaileh ia kaba hok. U Blei
u la leh ia kane baroh ha kata ka rukom ka
ban ai jaka ia u ban bishar hok ia ki brieve
bad ha kahuk ka rukom ban pynksan ia u
brieve uba don ka jngnyeit ha U Jisu.

²⁷Haba kumta, hato ngi don kano kano ka
daw ba ngin kob sarong shaphang ialade?
Em, ngim don daw ei ei ruh em. Namar
balei? Namar ba ngi shaniah ha ka lynti
ka jingnyeit, ym ha kata ka jingpyndep
jong ngi ia ka hukum. ²⁸Nga mut ban ong
la pynlong hok ia ngi hakhmat U Blei da
ka jingnyeit, ym da ka jingpyndep ia ka
hukum. Kane ka dei kaei kaba ngi ngeit.
²⁹U Blei um long U Blei tang jong ki Jiwi. U
long ruh U Blei jong ki Jentil. ³⁰Don tang
uweit U Blei. Un pynlong ia ki Jiwi kiba
hok bad u da ka jingnyeit jong ki bad un
pynlong ruh ia ki Jentil kiba hok bad u da
ka jingnyeit jong ki. ³¹Haba kumta hato
ngi pynjot noh ia ka hukum da kaba bud ia
ka lynti jong ka jingnyeit? Em, ym kumta!
Ha ka jingshisha, ka jingnyeit ka pynlong
ia ngi ban long kumba ka hukum ka kwah
ia ngi ban long.

Ka Nuksa U Abraham

4 ¹Haba kumta kaei ngin ong shaphang
u Abraham, u kpa ka jaitbynriew jong
ngi? Kaei kaba u la nang shaphang ka
jingnyeit? ²Lada ia u Abraham la pynlong
uba hok da ki jingleh, u don ka daw ban
sarong shaphang ialade. Hynrei U Blei u la
ithuh da kumwei pat. ³Na kata ka daw ka
Jingthoh ka ong, “U Abraham u la ngeit ha
U Blei bad namar kane la ñiew ia u kum
uba hok hakhmat U Blei.”

⁴Haba ki brieve ki trei, ia ka nong jong ki
ym shym la ai kum ka jingai sngewbha. Ki
la kamai ia ka nong ba ki ioh. ⁵Hynrei ki
brieve kim lah ban trei ban pynlong ia ki
kiba hok hakhmat U Blei. Kumta ka dei ia ki
ban shaniah ha u. Haden kata la pdiang ia
ka jingnyeit jong ki bad kata ka pynlong ia
ki kiba hok hakhmat jong u. U dei ma u uba

pynlong hok wat ia ki brieve kiba bymman.
⁶U Dabid u kren ia kajuh haba u ong shaphang ka jingkyrkhu kaba ki brieve ki ioh haba U Blei u pdiang ia ki kum ki babha khlem da peit shuh ha kaei kaba ki la leh:

⁷“Ka jingkyrkhu kaba khraw ka long ia kita kiba la ioh mab noh ia ki jingbymhok jong ki, bad haba ia ki pop jong ki la pyndam noh!

⁸Ka jingkyrkhu kaba khraw kan long ia kita kiba U Trai un n̄iew ia ki kum kiba khlem pop!” *Salm 32:1-2*

⁹Hato kane ka jingkyrkhu ka long tang ia kita kiba la otsher? Ne hato ka long ruh na ka bynta kita kiba khlem otsher? Ngi la dep ong ba ka dei namar ka jingngeit ba ia u Abraham la n̄iew kum uba hok hakhamat U Blei. ¹⁰Haba kumta, kumno kane ka jia? Hato U Blei u pdiang ia u Abraham ha shuwa ka jingotsher ne hadien? U Blei u la pdiang ia u ha shuwa ka jingotsher jong u. ¹¹Ia u Abraham la otsher ban pypaw ba U Blei u la pdiang ia u. Te ka jingotsher ka long ka jingpynshisha ba la n̄iew ia u uba hok hakhamat U Blei da ka jingngeit, shuwa ba yn otsher ia u. Kumta te u Abraham u long u kpa ia kito baroh kiba ngeit hynrei kiba khlem otsher. Ki la ngeit bad la pdiang ia ki kum ki brieve kiba hok hakhamat U Blei. ¹²U Abraham u la long ruh u kpa jong kito kiba la otsher. Hynrei kam dei pat ka jingotsher kaba la pynlong ia u u kpa jong ki. U long u kpa jong ki tang lada ki im ban bud ia ka jingngeit kaba u kpa jong ngi u Abraham u la don ha shuwa ba yn otsher ia u.

Da Ka Jingngeit La Iohpdiang Ia Ka Jingkular U Blei

¹³U Abraham lem bad kita kiba hiar pateng na u ki la iohpdiang ia ka kular ba kin ioh ia ka pyrthei baroh kawei. U Abraham um shym la iohpdiang ia kata ka kular namar ba u bud ia ka hukum, hynrei namar ba u la long uba hok hakhamat U Blei da ka jingngeit jong u. ¹⁴Lada ki brieve ki lah ban ioh ia ki kular U Blei da kaba bud ia ka hukum, te ka jingngeit ka long ka bym don dor ei ei ruh em. Bad ka kular U Blei ia u Abraham ka long ruh ka bym don dor ei ei ruh em, ¹⁵namar ba ka hukum ka lah ban wanrah ia ka jingbitar U Blei ha kita ki bymkohnguh ia ka. Hynrei lada kam don ka hukum, te kam don ruh kaei kaei kaba ngin saitlah.

¹⁶Kumta te ki brieve ki ioh ia kaei kaba U Blei u la kular da ka jingngeit. Kane ka jia khnang ba ka kular kan ioh long ka jingai sngewbha. Bad lada ka jingkular ka dei ka jingai sngewbha, te baroh kita kiba dei ki jong u Abraham kin ioh ia kata ka jingkular. Ka jingkular kam long tang ia kita kiba im hapoh ka Hukum u Moses, hynrei na ka bynta kita baroh kiba im da ka jingngeit kumba u Abraham u la im. U long u kpa jong ngi baroh. ¹⁷Kumba ka jingthoh ka ong, “Nga la pynlong ia me u kpa ki jaitbynriew babun.” Kane ka long kaba shisha hakhamat U Blei, uta keiñ ia uba u Abraham u la ngeit; U Blei uba ai ka jingim ia kiba iap bad uba kren ia kiei kiei ki bym shym la don la kumba ki long kiba shisha.

¹⁸Ym shym la don shuh kano kano ka jingkyrmen ba u Abraham un dang ioh khun, hynrei u Abraham u la ngeit ia U Blei bad u la iai kyrmen. Bad dei na kata ka daw u la kylla long u kpa jong ki babun ki jaitbynriew. Kumba U Blei u la iathuh ha u, “Men ioh ki nonghiarpateng kyrhai.” ¹⁹U Abraham u la don la jan shispah snem ka rta, kumta u la lait noh na ka por ba lah ban ioh khun. Kumjuh ruh, ka Sarah kam lah ban ioh khun shuh. U Abraham u la tip bha ia kane, hynrei ka jingngeit jong u ha U Blei kam shym la man tlot noh. ²⁰Um shym la artatien ba U Blei un pyndep ia kata kaba u la kular. Um shym la sangeh ban ngeit. Pynban, u la nang kham khelaiñ ha ka jingngeit jong u bad u la iarah ia U Blei. ²¹U Abraham u da sngewthikna ba U Blei u lah ban pyndep ia kata kaba u la lah kular. ²²Na kata ka daw “la n̄iew ia u uba hok hakhamat U Blei.” ²³Kine ki kyntien “la n̄iew ia u” la thoh ym tang na ka bynta u Abraham; ²⁴hynrei ruh na ka bynta jong ngi baroh. U Blei un pdiang ia ngi namar ba ngi ngeit ha uta uwei uba la pynmihpat ia U Jisu U Trai jong ngi na kiba iap. ²⁵Ia U Jisu la aiti ia ka ban iap namar ki pop jong ngi bad la pynmihpat ia u ban pynlong ia ngi kiba hok hakhamat U Blei.

Kiba Hok Hakhamat U Blei

5¹La pynlong ia ngi kiba hok hakhamat U Blei namar ka jingngeit jong ngi. Kumta ngi don ka jingiasuk bad U Blei da U Jisu Khrist U Trai jong ngi. ²Lyngba ka jingngeit jong ngi, U Khrist u la wallam sha ngi ia ka jingkyrkhu jong ka jingaei Blei kaba mynta ngi ia lehkmen. Bad ngi da sngewkmen eh ruh namar ka jingkyrmen kaba ngi don ban

ia iohbynta ia ka burom U Blei. ³Bad ngi da sngewkmen ruh bad kita ki jingjynjar kiba ngi ioh. Balei ba ngi ia sngewkmen ha ki jingjynjar? Namar ngi tip ba kine ki jingjynjar ki pynlong ia ngi kiba lah ban iaishah shuh shuh. ⁴Bad kane ka jingiaishah ka dei ka jingpynshisha ba ngi khlaifi. Bad kane ka jingpynshisha ka ai ha ngi ia ka jingkyrmen. ⁵Bad kane ka jingkyrmen kan ym pynnoh mynsiem ia ngi. Ngii tip ia kane namar ba U Blei u la theh noh buk buk ia la ka jingieid ha ki dohnud jong ngi da U Mynsiem Bakhuid ia uba u la ai sha ngi.

⁶U Khrist u la iap na ka bynta jong ngi mynba ngim lah ban leh ei ei ialade. Ngii la im kiba ialeh pyrshah ia U Blei, hynrei ha ka por kaba dei U Khrist u la iap na ka bynta jong ngi. ⁷Khyndiat eh ki brieve kin iap khnang ban pynlait im ia kiwei pat, wat lada ka long na ka bynta u brieve uba bha. ⁸Hynrei U Khrist u la iap na ka bynta jong ngi mynba ngi dang long ki nongpop bad da kane U Blei u la pynpaw shynna katno u ieid ia ngi.

⁹La pynlong ia ngi kiba hok hakhmat U Blei da ka jingknia ka snam U Khrist. Kumta da U Khrist ngi sngewskhem ba yn pyllait im ia ngi na ka jingbitar U Blei. ¹⁰Nga mut ban ong ba mynba ngi dang long ki nongshun U Blei, u la pynlong paralok bad ngi da ka jingiap U Khun jong u. Bad ka jingshisha mynta ba ngi long ki lok U Blei ka la nang kham pynskhem ba un pynim ia ngi da ka jingim U Khun jong u. ¹¹Bad ym tang ba la pynim ia ngi, hynrei ngi ialeh risa mynta ha kata kaei kaba U Blei u la leh na ka bynta jong ngi da U Jisu Khrist. Dei namar U Jisu ngi don mynta ia ka jingiasuk bad U Blei.

U Adam Bad U Khrist

¹²Ka pop ka la wan sha ka pyrthei namar kaei kaba uwei u brieve u la leh. Lem bad ka pop ka jingiap ka la wan. Kane ka dei ka daw ba ka jingiap ka la synshar halor ki brieve baroh, namar ba baroh ki la leh pop. ¹³Ka pop ka la don ha ka pyrthei ha shuwa ka Hukum u Moses. Hynrei U Blei um shym la niew ia ki brieve kiba rem na ka pop lada kam shym la don ka hukum. ¹⁴Hynrei naduh ka por u Adam haduh ka por u Moses, ka jingiap ka synshar halor baroh. U Adam u iap namar u la leh pop da ka jingbymkohnguh ia ka hukum U Blei. Hynrei wat kita kiba khlem leh pop ha kata kajuh ka rukom, ka jingiap ka synshar ruh halor jong ki.

Lah ban ianujor ia uta uwei u brieve, u Adam bad U Khrist, uta u ban sa wan ha ka por ba hadien. ¹⁵Hynrei ka jingai sngewbha U Blei kam long kum ka pop u Adam. Ki babun ki brieve ki iap namar ka pop jong uta uwei u brieve. Hynrei ka jingaei kaba ki brieve ki iohpdiang na U Blei ka long kham khraw. Ki babun ki la iohpdiang ia ka jingai sngewbha jong ka jingim U Blei da ka jingaei jong uta uwei pat u brieve, U Jisu Khrist. ¹⁶Hadien ba u Adam u la leh pop, la bishar pynrem ia u. Hynrei ka jingai U Blei ka long kaba iapher. Ka jingai sngewbha jong u la wan hadien kaba bun ki pop bad kata ka pynlong hok ia ki bad u. ¹⁷Da ka pop jong uwei u brieve, ka jingiap ka la synshar halor baroh ki brieve. Hynrei mynta don ki brieve kiba pdiang ia ka jingaei ba pura U Blei bad ia ka jingai sngewbha bakhraw jong ka jinglong hok. Da shisha kin ioh ia ka jingim kaba shisha bad kin synshar da uta uwei u brieve, U Jisu Khrist.

¹⁸Kumta kata kawei ka pop u Adam ka la wanrah ia ka jingpynshitom ka jingiap sha baroh ki brieve. Hynrei ha kajuh ka rukom, U Khrist u la leh ia kata kaei kaei kaba bha kaba pynlong ia baroh ki brieve kiba hok hakhmat U Blei. Bad kata ka la wallam sha ki ia ka jingim kaba shisha. ¹⁹Uwei u brieve uba la saitlah ia U Blei bad kiba bun ki la kylla long ki nongpop. Hynrei ha kajuh ka rukom, uwei u brieve uba la kohnguh ia U Blei yn pynlong kiba hok ia kiba bun. ²⁰La ai ia ka hukum khnang ban pynpaw ia ka jingbymman jong ka pop. Hynrei haba ka pop ka la nang man bun, ka jingaei U Blei ruh ka la nang man bun. ²¹Ka pop mynno mynno ka pyndonkam ia ka jingiap ban synshar ia ngi. Hynrei U Blei u la ai khambun ka jingaei jong u sha ngi khnang ba ka jingaei kan ioh ban synshar da kaba pynlong ia ngi kiba hok bad u. Bad kane ka ai ha ngi ia ka jingim bymjukut da U Jisu Khrist U Trai jong ngi.

Kiba Iap Sha Ka Pop Hynrei Kiba Im Ha U Khrist

6¹Haba kumta, hato ngin iai bteng ban im ha ka pop khnang ba U Blei un ai ha ngi khambun ka jingaei? ²Em ym kumta! Ka jingim barim ha ka pop ka la kut bad ka la iap noh. Haba kumta kumno ngin nang lah ban iai im ha ka pop? ³Hato phi la klet ba baroh na ngi kiba la pynbaptis, ngi la long ka bynta U Khrist Jisu? Ha ka jingpynbaptis ngi ia iohbynta ha ka jingiap jong u. ⁴Kumta haba la pynbaptis ia ngi,

la btep ia ngi lem bad U Khrist bad ngi ia iohbynta na ka jingiap jong u. Bad kumba la pynmihpat ia U Khrist na kiba iap da ka bor ba phylla jong U Kpa, te kumta ngi lah mynta ban im ka jingim kaba thymmai.

⁵U Khrist u la iap bad ia ngi la pyniasoh lem bad u ha ka jingiap. Kumta ruh yn pyniasoh ia ngi lem bad u da ka jingmihpat na ka jingiap kum ma u. ⁶Ngii tip ba ia ka jingim barim jong ngi la sahnarphna lem bad U Khrist. Kane ka la jia khnang ba ka malade ba pop jong ngi kan ym don bor shuh halor jong ngi. Te kumta ngin ym long mraw shuh ha ka pop. ⁷Uno uno uba la iap noh u long uba la laitluid na ka jingsynshar ka pop.

⁸Lada ngi la iap lem bad U Khrist, ngi tip ruh ba ngin sa im ruh lem bad u. ⁹La pynmihpat ia U Khrist na ka jingiap. Bad ngi tip ba un ym iap shuh pat. Ka jingiap kam donbor shuh halor jong u mynta. ¹⁰Hooiid, mynba U Khrist u la iap, u la iap ban jop ia ka bor ka pop tang shisien bad kata ka la biang shaduh ki bymjukut. Mynta u don ia ka jingim kaba thymmai kaba na U Blei. ¹¹Ha kajuha ka rukom, phi dei ban iohi ialade kiba la iap noh sha ka bor ka pop bad kiba im na ka bynta U Blei da U Khrist Jisu.

¹²Hynrei wat ai ba ka pop kan synshar ia ka jingim jong phi hangne ha ka pyrthei. Kam dei ia phi da lei lei ban shah synshar da kita ki jingkwah ba jakhliia jong ka malade ba pop. ¹³Wat ai ia ki dkhot met jong phi kum ki atiar ka pop ia ka ban leh ia kaba sniew, hynrei to aiti ialade sha U Blei kum kiba la im na ki ba iap bad ia ki dkhot met jong phi ruh kum ki atiar U Blei ban leh ia ka hok. ¹⁴Ka pop kam long shuh ka kynrad jong phi, namar ba phim long hapoh ka hukum. Phi im mynta hapoh ka jingaiei U Blei.

Ki Mraw Jong Ka Jingleh Babha

¹⁵Haba kumta ngin leh kumno? Hato ngin leh pop namar ba ngi don hapoh ka jingaiei bad ym hapoh ka hukum? Da lei lei ruha em! ¹⁶Da shisha phi hi phi tip ba phi long ki mraw sha uta uba phi aiti ialade bad sha uta sha uba phi iai kohnguh, uta keiñ u long u kynrad jong phi, la ka long sha ka pop ne sha U Blei. Da kaba kohnguh ia ka pop ka jingiap ka jia ha ka mynsiem, hynrei kaba kohnguh ia U Blei ka hok ka jia ha phi. ¹⁷Mynnor phi la ju long ki mraw jong ka pop bad ka pop ka la synshar halor jong phi. Hynrei ka jingnguh ia U Blei ba phi la kohnguh pura ha kata kaei ba la

hikai ia phi. ¹⁸La pyllait luid ia phi na ka pop bad mynta phi long ki mraw jong ka hok. ¹⁹Nga pyndonkam ia kane ka nuksa na ka jingim kaba man la ka sngi khnang ba phin sngewthuh ia ki jingshisha ba kynja mynsiem. Mynnor phi la aiti ia la ki dkhot met ban long mraw ha ki jingpyrkhat bathala bad ba pop bad ka jingmih nangta ka la long ba phi la im tang na ka bynta ka pop. Ha kajuha ka rukom, phi dei ban aiti mynta ialade ban long ki mraw sha ka hok. Te phin sa im tang na ka bynta U Blei.

²⁰Mynnor phi la long ki mraw ha ka pop bad phim ju pyrkhat ruh ban leh ia kaba dei. ²¹Phi leh ia kita kiei kiei kiba sniew bad ba mynta phi sngewlehrañ shaphang kita kiei kiei kiba phi la leh. Hato kita ki iarap ei ei ia phi? Em, ki wallam tang ia ka jingiap. ²²Hynrei mynta phi long kiba laitluid na ka pop. Phi la kylla long ki mraw U Blei bad ka jingmih ka long ba phi im mynta tang na ka bynta U Blei bad kane ka wallam ka jingim bymjukut keiñ. ²³Haba ki briew ki leh pop, ka nong jong kata ka long ka jingiap. Hynrei U Blei u ai ha la ki briew ia ka jingai sngewbha, ka jingim ba bymjukut ha U Khrist Jisu U Trai jong ngi.

Ka Nuksa Na Ka Jingshongkurim

7 ¹Ko ki para, phi baroh phi ia sngewthuh ia ka Hukum u Moses. Kumta phi tip thikna ba ka hukum ka synshar ha ki briew katba ki dang im. ²Ka long syriem kumba ka hukum ka kren ha ka jingiadei bad ka jingshongkurim: ka tnga ka dei ban iaineh ha uta u tnga katba u dang im. Hynrei lada u tnga jong ka u la iap noh, long kaba laitluid na ka aiñ shongkha shongman. ³Hynrei lada ka shongkurim bad uwei pat u briew katba u tnga jong ka u dang im, ka hukum ka ong, ba ka long kaba rem na ka pop klim. Hynrei lada u tnga jong ka u la iap noh, ka long kaba laitluid na ka aiñ shongkha shongman bad lada ka shongkurim bad uwei pat u briew kam long shuh kaba rem na ka pop klim.

⁴Ha kajuha ka rukom, ko ki para jong nga, uta u briew barim jong phi u la iap noh bad phi la long kiba laitluid na ka hukum da ka met U Khrist. Mynta phi long jong uwei pat. Phi long jong uta uba la mihpat na ka jingiap. Ngii long ki jong U Khrist khnang ba yn lah ban pyndonkam na ka bynta ka jingshakri sha U Blei. ⁵Mynnor ngi long kiba la shah synshar da kata ka malade kaba pop. Ka hukum ka pynlong ia ngi ban kwah ban leh ia ka pop. Bad kito ki jingkwah ba pop ki synshar ia ki

met jong ngi, ba kumta kaei kaba ngi leh ka wanrah ia ka jingiap kaba kynja mynsiem. ⁶Mynnor ka hukum ka la bat ia ngi kum ki mraw, hynrei kata ka malade jong ngi ka la iap noh bad la pynlong ia ngi kiba laitluid na ka hukum. Kumta mynta ngi shakri ia U Blei ha ka rukom kaba thymmai, ym ha ka rukom kaba rim katba kum ka aifi. Mynta ngi shakri ia U Blei ha ka lynti kaba thymmai, da U Mynsiem.

Ka Jingialeh Jong Ng Pyrshah Ia Ka Pop

⁷Phi lah ban pyrkhath ba nga ong ba ka pop bad ka hukum ki long kijuh. Kata kam long kaba shisha. Hynrei ka hukum ka long ka lynti ba nga lah ban tip ka mut aiu ka pop. Ngan ym jin da la tip ba ka long kaba bakla ban kwah ia kaei kaei ka bymdei ka jong nga, lynda ka hukum ka ong, "Mem dei ban ikwah ia kata kaba dei jong kiwei." ⁸Bad ka pop ka shem ia ka lynti ban pyndonkam ia kata ka adong bad ban pynlong ia nga ban kwah ia kiei kiei ki bymdei ki jong nga. Kumta ka pop ka la wan sha nga namar kata ka adong. Hynrei khlem ka hukum, ka pop kam don bor. ⁹Ha shuwa ba ngan tip ia ka hukum, nga long uba im. Hynrei ynda nga la iohsngew ia ka adong jong ka hukum, ka pop ka sdang ban im, ¹⁰bad ha kaba kynja mynsiem nga jia long uba iap. La thmu ia ka adong ban wallam ia ka jingim, hynrei ia nga ka la wallam ia ka jingiap. ¹¹Ka pop ka la shem ia ka lynti ban shukor ia nga da kaba pyndonkam ia ka adong ban pynlong ia nga uba iap.

¹²Mynta ka hukum ka long kaba khuid bad ka adong ka long kaba khuid kaba hok bad kaba bha. ¹³Hato kane ka mut ba kata kaei kaei kaba bha ka wallam ia ka jingiap ia nga? Em, ka dei ka pop keiñ kaba la pyndonkam ia ka adong kaba bha ban wallam ka jingiap ha nga. Kane ka pyni haduh katno ka pop ka long kaba shyrkhei. Ka lah ban pyndonkam ia ka adong kaba bha ban pynmih ia u soh uba paw shynna ia ka jingbymman eh jong ka pop.

Ka Thma Hapoh Jong Ng

¹⁴Ng tip ba ka hukum ka long kaba kynja mynsiem, hynrei nga ngam long. Nga long kynja doh haduh katta katta. Ka pop ka synshar ia nga la kumba nga dei u mraw jong ka. ¹⁵Ngam shym la shemphang balei ba nga leh ia kaei kaba nga leh. Ngam leh ia kata kaba bha kaba nga kwah ban leh,

pynban nga leh ia kata kaba sniew ia kaba nga isih. ¹⁶Bad lada nga leh ia kata kaba ngam kwah ban leh, nga iamynjur ba ka hukum ka long kaba bha. ¹⁷Hynrei ngam dei hi ma nga uba leh ia kaba sniew. Ka dei ka pop kaba shong sah ha nga kaba leh ia kata. ¹⁸Hooiid, nga tip ba ym don kaei kaei kaba bha kaba shong sah ha nga, nga mut ban ong ha kata ka doh jong nga. Nga kwah ban leh ia kata kaba bha, hynrei ngam leh ia ka. ¹⁹Ngam leh ia kata kaba bha kaba nga kwah ban leh. Nga leh pynban ia kaba sniew kaba ngam kwah ban leh. ²⁰Kumta lada nga leh ia kata kaba ngam kwah ban leh, ym dei shuh ma nga uba leh ia ka, pynban ka pop keiñ kaba shong sah ha nga kaba leh ia ka.

²¹Kumta nga la shem ia kane ka hukum, ba haba nga kwah ban leh ia kaba bha, kaba sniew ka don hangta bad nga. ²²Ha ka jingmut jong nga, nga sngewsuk bad ka hukum U Blei. ²³Hynrei nga iohi ia kawei pat ka hukum kaba trei ha ka doh jong nga. Kata ka hukum ka ialeh thma bad ka hukum kaba ka jingmut jong nga ka pdiang. Kata kawei pat ka hukum kaba trei ha ka doh jong nga ka dei ka hukum jong ka pop bad kata ka hukum ka pynlong mraw ia nga. ²⁴Ah u briew uba kordit nga long! Uei u ban pyllait ia nga na kane ka met kaba wallam ka jingiap ha nga? ²⁵Nga ainguh ia U Blei na ka bynta ka jingpynim da U Jisu Khrist U Trai jong ngi!

Kumta ha ka jingmut nga long u mraw ia ka hukum U Blei, hynrei ha kata ka doh ia ka hukum jong ka pop.

Ka Jingim Ha U Mynsiem

8 ¹Kumta uno uno uba long ha U Khrist Jisu um don shuh ha ka jingpynrem. ²Kata ka long namar ba ha U Khrist Jisu, ka hukum jong U Mynsiem ka pyllaitluid ia phi na kata ka hukum jong ka pop bad ka jingiap. ³Ka hukum ka long kaba khlem ka bor namar la pyntlot ia ka da kata ka doh. Hynrei U Blei u la leh ia kata kaba ka hukum kam lah ban leh: Da kaba phah ia la U Khun sha ka pyrthei ha kata kajuh ka rukom ka jinglong briew ba pop khnang ban long ka jingknia namar ka pop. Kumta U Blei u la pyndonkam da kata ka jingim ha ka doh ban pynjot noh ia ka pop. ⁴U la leh ia kane khnang ban pynlong ia ngi kiba hok kumba ka hukum ka dawa. Mynta ngim im shuh katba kum ka doh, hynrei katba kum U Mynsiem.

⁵Ki briew kiba im sngi ban pynhun ia ka jingkwah brai ka doh ki pyrkhath tang

shaphang kaei kaba ka doh jong ki ka kwah. Hynrei kita kiba im ban bud ia U Mysiem ki pyrkhath shaphang kiei kiei kiba U Mysiem u kwah ia ki ban leh. ⁶Namar ka jingmut brai ba kynja doh, ka wallam ia ka jingiap ba kynja mynsiem. Hynrei ka jingmut brai ba kynja mynsiem, ka wallam ia ka jingim bad ka jingsuk. ⁷Balei ba kane ka long kumta? Namar kita kiba ka jingmut brai jong ki ka long kaba kynja doh, ki ialeh pyrshah ia U Blei. ⁸Bad kiba kum kita kim lah da lei lei ban pynsngewbha ia U Blei.

⁹Hynrei phi, phim shym la shah synshar ha ka jingkwah brai ka doh, hynrei ha U Mysiem, lada U Mysiem U Blei u im da shisha hapoh jong phi. ¹⁰Lada U Khrist u im hapoh jong phi, kata ka met jong phi kan long kaba iap namar ka pop. Hynrei U Mysiem u ai ha phi ia ka jingim, namar U Khrist u la pynlong ia phi kiba hok bad U Blei. ¹¹U Blei u la pynmiapat ia U Jisu na kiba iap. Bad lada U Mysiem U Blei u im ha phi, un ai ruh ka jingim ha ki met ba iap jong phi. Hoooid, U Blei u long ma u uba la pynmiapat ia U Khrist na ka jingiap bad un pynmiapat ruh ia phi sha ka jingim da U Mysiem uba im ha phi.

¹²Kumta, ko para jong nga, kam dei ia ngi ban shah synshar ha ka doh, ia ka ban im ha ka jingkwah brai jong ka doh. ¹³Lada phi im ban leh ia ka jingkwah jong ka doh, phi long kiba iap ha ka mynsiem. Hynrei lada da U Mysiem phi pyniap troin noh ia ki jingleh jong ka doh, phin ioh ia ka jingim kaba shisha.

¹⁴Ki khun U Blei ki dei kita kein kiba shah ha ka jingialam U Mysiem U Blei. ¹⁵U Mysiem ia uba ngi la iohpdiang um dei u mynsiem u ban pynlong mraw pat ia ngi sa shisien bad u ban pynsheptieng ia ngi. U Mysiem uba ngi don u pynlong ia ngi ki khun ba la jied U Blei. Bad da uta U Mysiem ngi ia kyang, "Abba, Ko Pa." ¹⁶Bad U Mysiem dalade u phla shai ha ka mynsiem jong ngi bad u pynskhem ha ngi ba ngi long ki khun U Blei. ¹⁷Lada ngi long ki khun U Blei, ngin ioh ia ki jingkyrku kiba U Blei u don na ka bynta ki brieve jong u. Un ai ha ngi ia kata baroh kaba u la ai ha U Khrist. Hynrei ka dei ia ngi ban shah shitom kumba U Khrist ruh u la shah shitom. Te ngin sa lah ban ia iohbynta na kata ka burom jong u.

Ngin Ioh Ia Ka Burom Ha Ka Lawei

¹⁸Ngi la shah jynjar mynta, hynrei kine kim long ei ei ban ianujor bad ka burom ka

ban sa pynpaw ha ngi. ¹⁹Baroh kata kaba U Blei u la thaw ka iai ap da ka jingkmn na ka bynta kata ka por kaba un pynpaw ha ka pyrthei ia kino kiba long ki khun jong u. Ka pyrthei hi baroh kawei ka angnud ia kata ba kan jia long. ²⁰Baroh kata kaba U Blei u la thaw la pynlong ia ka ba kan ym lah ban pyndep ia ka jingthmu jong ka. Kata kam shym la long ka jingjied jong ka hi, hynrei U Blei u la pynlong ba kan jia ryngkat bad kane ka jingkyrmen hakmat: ²¹Ba ka jingpynlong baroh kan ioh long kaba laitulud na ka jingpynjot, ba kata baroh kaba U Blei u la thaw kan ioh ia kajuha ka jinglaitluid bad ka burom kaba long jong ki khun U Blei.

²²Ngi tip ba kata baroh kaba U Blei u la thaw ka dang iai ap ha ka jingsuh kum ka brieve kaba la jan kha ia la i khun. ²³Ym tang kata ka pyrthei hi, hynrei ngi ruh ngi la iai ap da ka jingud kaba hapoh jong ngi. Ngi la iohpdiang ia U Mysiem kum ka bynta ba nyngkong na kata ka jingkular U Blei. Kumta ngi iai ap ba U Blei un pyndep ban pynlong ia ngi ki khun jong u. Nga mut ban ong ba ngi iai ap na ka bynta ki met jong ngi ba yn ioh pyllaitluid noh. ²⁴La pynim ia ngi ba ngin ioh ia kane ka jingkyrmen. Lada ngi lah ban iohi ia kaei kaba ngi la iai ap, kata kam dei shuh ka jingkyrmen. ²⁵Hynrei ngi ia kyrmen ia kata kaei kaei kaba ngim pat shym la don bad ngi iai ap ia ka da kaba shah slem.

²⁶Kumjuh ruh, U Mysiem u iarap lem ia ngi. Ngi long kiba tlot haduh katta katta, hynrei U Mysiem u iarap lem bad kita ki jingtlot jong ngi. Ngim tip kumno ban duwai kumba dei, hynrei U Mysiem hi dalade u kren sha U Blei na ka bynta jong ngi. U kyrpad ia U Blei na ka bynta jong ngi, u da kren sha u lem bad ki jingud kiba ym nang batai shuh. ²⁷U Blei u la dep tip ia ki jingpyrkhath ba jylliew jong ngi. Bad u sngewthuh ia kaei kaba U Mysiem u kren, namar ba U Mysiem u kren na ka bynta ki brieve jong u katba kum ka mon U Blei.

²⁸Ngi tip ba ha kiei kiei baroh U Blei u trei na ka bynta ka jingbha jong kito kiba ieid ia u. Kine ki long kita ki brieve kiba U Blei u la jied, namar kata ka long ka jingthmu jong u. ²⁹U Blei u lah dep ithuh lypa ia ki ha shuwa ba un thaw ia ka pyrthei. Bad u la dep rai ba kin long kiba kum U Khun jong u. Te hangta U Jisu un long uba la kha nyngkong na ki para. ³⁰U Blei u la thmu ba kin ioh long kiba kum U Khun jong u. U la jied ia ki bad u la pynlong ia ki kiba hok, khnang ba un ioh pynndonburom ia ki.

Ka Jingieid U Blei Ha U Khrist

³¹Kumta kaei ngin ia ong shaphang kane? Lada U Blei u long na ka bynta jong ngi, ym don mano mano ba lah ban ialeh pyrshah ia ngi. Da shisha U Blei u long lem bad ngi. ³²U la shah wat ia la U Khun ban shah shitom na ka bynta jong ngi. U Blei u la aiti ia la U Khun na ka bynta jong ngi baroh. Kumta mynta lem bad U Jisu, U Blei da shisha un ai ha ngi ia kiei kiei baroh. ³³Uei uba lah ban mudui ia kiba la jied jong U Blei? Ym don uwei ruh! U Blei dei ma u uba la pynksan ia ki. ³⁴Uei uta uba lah ban pynrem ia ki briew jong U Blei? Ym don uwei ruh! U Khrist Jisu u la iap na ka bynta jong ngi, hynrei kam long tang katta. La pynmihpat ruh ia u na kiba iap bad mynta u shong ha ka kti kamon U Blei, u da iasaid bad u na ka bynta jong ngi. ³⁵Hato ka don kaei kaei kaba lah ban pyniakhlad ia ngi na ka jingieid U Khrist? Hato ka jingjynjar lane ki jingeh lane ki jingpynshitom ki lah ban pyniakhlad ia ngi na ka jingieid jong u? Lada ngim don ka jingbam lane ki jaiñphong lane ngi iakynduh ia ka jingma lane wat ka jingiap, hato kita kin pyniakhlad ia ngi na ka jingieid jong u? ³⁶Kumba ka Jingthoh Bakhuid ka ong,

“Na ka bynta jong me ngi la long ha
ka jingma jong ka jingiap man
ka por.

Ki briew ki pyrkhata ngim long ei
ei shuh, hynrei tang kum ki
langbrot sha ka jingpyniap.”

Salm 44:22

³⁷Hynrei ha kine ki jingjynjar baroh ngi don ia ka jingjop bajanaia da U Blei uba la pynpaw ia la ka jingieid sha ngi. ³⁸⁻³⁹Hooiid, nga da sngewthikna ba kam don kaei kaei kaba lah ban pyniakhlad ia ngi na ka jingieid U Blei: ym ka jingiap, ka jingim, ki angel, lane ki nongsynshar. Nga da sngewthikna ba kam don kaei kaei kaba mynta, lymne ha ka por ban sa wan, lymne ki bor, lymne kaei kaei kaba haneng shajrong jong ngi, lymne kaei kaei kaba hapoh jong ngi—kaei kaei ha ka pyrthei ia kaba la pynlong—kaba lah ban pyniakhlad ia ngi na ka jingieid kaba U Blei u la pynpaw sha ngi ha U Khrist Jisu U Trai jong ngi.

U Blei Bad Ka Jaitbynriew Jiw

9¹Nga iathuh ia kaba shisha kumba ha U Khrist bad ngam lamler. U Mynsiem Bakhuid u sharai ia ka jingiatiptlem jong

nga bad ka iamynjur ruh ba kaei kaba nga kren ka long kaba shisha. ²Nga don ka jingsngewsih kaba khraw bad borabor nga sngew ia ka jingdiaw kaba katta ³na ka bynta ki para doh para snam. Ki long ki para jong nga shynrang bad kynthei, ka longiing ruh jong nga. Nga kyrmen ba ngan lah ban iarap ia ki. Ngan jin da la jied ba ngan long uba la tim bad ba la shah kyntait noh ialade na U Khrist lada kata ka lah ban pynim ia ki. ⁴Ki long ki Israel, ki khun ba la jied jong U Blei. Ka burom U Blei bad kata ka jutang ka long ka bynta jong ki ia kaba U Blei u la iateh hapdeng jong u lem bad ki. U Blei u la ai ha ki ia ka Hukum u Moses, ka jingmane ha ka Templ bad ki jingkular jong u. ⁵Ki long kiba hiar pateng na ki kpa tymmen bakhraw jong ngi bad ki long ka longiing U Mesaiah katba kum ka doh, uba long U Blei halor kiei kiei baroh. Ka jingiarih ia u sha ki bymjukut! Amen.

⁶Ngam mut ba U Blei um shym bat ia la ka kular sha ki jaitbynriew Jiw. Hynrei tang khyndiat eh na ki jaitbynriew Jiw kiba long da shisha u paitlang jong U Blei. ⁷Bad tang khyndiat na kita kiba hiar pateng na u Abraham ki long shisha ki khun u Abraham.” ⁸Kane ka mut ba ym baroh kiba hiar pateng na u Abraham ba ki long ki khun U Blei. Ki khun ba shisha u Abraham ki dei kita kiba long ki khun U Blei kat kum ka jingkular kaba u la pynlong bad u Abraham. ⁹Kane ka dei kaei kaba U Blei u la ong ha kata ka jingkular: “Ha kaba kum kane ka por ha ka snem kaba bud ngan wan jngoh bad ka Sara kan sa ioh khun shynrang.”

¹⁰Bad kam kut tang katta. Ka Rebeka ruh ka la don ki khun shynrang na u Isaak, uba long u kpa jong ngi ruh. ¹¹⁻¹²Hynrei ha shuwa ba ia ki ar ngut ki khun shynrang yn kha, U Blei u la iathuh ha ka Rebeka, “U khun uba ha shuwa un shakri ia u khun uba hadien.” Kane ka la long ha shuwa ba kine ki ar ngut kin leh ia kano kano kaba bha lane kaba sniew. U Blei u la kren ia kane ha shuwa ba yn kha ia ki khnang ba uta ia uba U Blei u la mon yn jied ia u katba kum ka jingthmu jong U Blei hi. La jied ia u namar u long uta ia uba U Blei u kwah ban khot ym namar kano kano kaba kine ki khun shynrang ki la leh. ¹³Kumba ka Jingthoh Bakhuid ka ong, “Nga la ieid ia u Jakob, hynrei nga la isih ia u Iso.”

¹⁴Haba kumta kane ka mut aiu? Ba U Blei um long uba hok? Ngim lah ban ong kumta. ¹⁵U Blei u la ong ia u Moses, “Ngan

pyni ka jingisynei ha uno uno uba ngan isynei. Ngan pyni ia la ka jingleh isynei ha uta uba nga jied.”¹⁶Kumta U Blei un jied ha uno ba un pynpaw ia la ka jingisynei bad ka jingjied jong u kam shong ha kaei kaba ki briew ki mon ne ki pyrshang ban leh.¹⁷Ha ka Jingthoh Bakhuid, U Blei u ong ia u Pharaoh: “Nga la pynlong syiem ia me khnang ba men leh ia kane na ka bynta jong nga. Nga kwah ban pynpaw ia ka bor jong nga lyngba jong me. Nga la mon ba ia ka kyrteeng jong nga yn pynbna ha ka pyrthei hi baroh kawei.”¹⁸Kumta U Blei u pynpaw ia la ka jingisynei sha kito kiba u mon ban pynpaw bad ban pynlong kiba mutlop ia kita kiba u mon ban pynlong kumta.

¹⁹Kumta phin kylli ia nga, “Lada U Blei u pyniaid halor kaei kaba ngi leh, te balei ba u kynnoh ia ngi namar ki pop?”²⁰Wat kylli ia kata. Me long tang u briew bad mem don hok ban kylli ia U Blei. U khiew khyndew un ym kylli ia uta uba thaw ia u. Um ong ruh, “Balei ba me thaw ia nga ha kane ka rukom?”²¹Uta uba thaw ia uta u khiew u lah ban thaw ia u katba u mon. U lah ban pynlong ia uwei na ka bynta ka jingthmu ba kyrpang bad ia uwei pat na ka bynta ka jingpyndonkam kaba man la ka sngi.

²²Ka long kumjuh bad kaei kaba U Blei u leh. U da mon ban pynpaw ia la ka jingbitar bad ba ki jaitbynriew kin iohi ia ka bor jong u. Hynrei u da iaishah slem bad kito kiba u da sngewbitar eh, kita keiñ ia kiba la khreh na ka bynta ka jingpynjot.²³U la iai ap da ka jingiaishah slem khnang ba un ioh ban pyntip ia ka jingkyndei spah ka burom jong u sha kita kiba u la jied ba kin iohpdang ia ka jingisynei jong u.²⁴Ngi long kita ki briew, kita ia kiba U Blei u la jied ym tang na ki Jiw hynrei na kita ki Jentil ruh.²⁵Kumba ka Jingthoh Bakhuid ka la ong ha ka kitab u Hosia,

“U paitlang u bym shym long u jong nga
Ngan phla ba ki long ki jong nga.
Bad kita kiba ngam shym la ieid
Ngan phla ba ki long kiba nga la ieid.”
Hosia 2:23

²⁶Bad,

“Ha kata ka jaka kaba U Blei u la ong mynnor,
‘Phim long ki briew jong nga’—
hangta yn khot ia ki, ki khun jong
U Blei uba im.”
Hosia 1:10

²⁷Bad u Isaiiah u la kyang shaphang ki Israel:

“La u la long shibun u paid Israel,
Kum u shyiap ka rud duriaw.
Hynrei tang khyndiat na ki, ki ban iohlait im.

²⁸ Hooiid, U Trai un pynsted ia ka ban bishar ia ki jaitbynriew ka pyrthei.”
Isaiiah 10:22–23

²⁹Ka long ruh kumba u Isaiiah u la ong:

“U Trai Badonbor baroh
u la pynsah khyndiat na ki briew jong ngi ban im.

Lym kumta,
ngin jin da la long kum ka Sodom bad Gomorrah.”
Isaiiah 1:9

³⁰Haba kumta kane ka mut aiu? Ka mut ba ia ki Jentil la pynlong hok ia ki bad U Blei namar ka jingngeit jong ki, wat la kim shym la pyrshang ban long kumta.³¹Bad ki Israel, kiba la pyrshang ban im hok bad U Blei da kaba bud ia ka hukum, kim shym la lah.³²Kim shym la lah namar ki la pyrshang ban pynlong hok ialade da kita ki jingleh jong ki. Kim shym la shaniah ha U Blei uba pynlong hok ia ki. Ki la jynthut ha uta u maw uba pynlong ia kiba bun ban hap.³³Ka jingthoh Bakhuid ka ong kumne shaphang uta u maw:

“Hakhmih, nga buh ha Seion ia u maw
u ban pynlong ia ki briew ba kin jynthut.

U mawsiang u ban pynlong ia ki briew ba kin hap.

Hynrei uno uno u ban shaniah ha u yn ym pynlehraiñ buhkhoh ia ki.”

Isaiiah 8:14; 28:16

10¹Ko para, kaei kaba nga da thrang eh na ka bynta ki Israel baroh ka long ba yn pynim ia ki. Kata ka long ka jingduwai jong nga sha U Blei.²Nga lah ban ong ia kane shaphang jong ki: Ki da pyrshang tynggeh ban bud ia U Blei, hynrei kim shym tip ia ka lynti kaba dei.³Kim shym la tip ia ka lynti kaba U Blei u la pynlong hok ia ki briew, hynrei ki la pyrshang dalade ban pynlong hok da ki lynti jong ki hi. Naba kumta kim shym la pdiang ia ka lynti U Blei kaba pynlong hok ia ki briew.⁴U Khrist u la pynkut noh ia ka hukum, khnang ba baroh kiba ngeit ha u yn pynlong ia ki kiba hok bad U Blei.

⁵U Moses u toh shaphang kaba long hok da kaba bud ia ka hukum. U ong, “Uta uba kohnguh ia kita ki hukum un ioh ia ka jingim da ki.” ⁶Hynrei kane pat ka long kaei ba ka Jingthoh Bakhuid ka ong shaphang ka jinglong hok da ka jingngeit: “Wat ong halade, ‘Mano u ban leit kiew sha bneng?’” Kane ka mut “Mano u ban leit kiew sha bneng sha U Khrist bad ban wallam pat ia u sha ka khyndew?” ⁷“Bad wat ong ruh, ‘Mano u ban leit hair shapoh ka ñiamra?’” Kane ka mut, “Mano u ban leit hiar sha ka ñiamra sha U Khrist bad ban wallam pat ia u shajrong na kiba iap?”

⁸Kane ka dei kaei ba ka Jingthoh Bakhuid ka ong: “Ka jinghikai U Blei ka long hajan jong me; ka ha ka shyntur bad ha ka dohnud jong me.” Kane ka dei ia ka jinghikai jong ka jingngeit ba ngi iathuh sha ki brieve. ⁹Lada men phla shai ba, “U Jisu u dei U Trai” bad ngeit ha la ka dohnud ba U Blei u la pynmihpat ia u na kiba iap, yn pynim ia me. ¹⁰Hooiid, ngi ngeit ha U Jisu ha kaba jylliew ka dohnud jong ngi bad kumta la pynlong hok ia ngi bad U Blei. Bad ha kaba paw ngi phla shai ba ngi ngeit ha u bad kumta la pynim ia ngi.

¹¹Hooiid, ka Jingthoh Bakhuid ka ong, “Uno uno uba shaniah ha u yn ym pynlehraiñ bukhoh.” ¹²Ka ong ia kane namar ba ym don shuh ka jingiapher hapdeng kita kiba long ki Jiw bad ki Jentil. Ujuh U Trai u long U Trai jong baroh ki jaitbynriew. Bad da ka jingkyntrei spah bakhraw u kyrkhu ia kita baroh kiba ap khmih ia ka jingpynim jong u. ¹³Hooiid, “baroh kiba shaniah ha U Trai yn pynim ia ki.”

¹⁴Hynrei ha shuwa ba ki brieve kin lah ban khot kyrpad ha U Trai, ki dei ban ngeit ha u. Bad ha shuwa ba kin ngeit, ki dei ban iohsngew shaphang jong u. Bad ba kin iohsngew shaphang U Trai, dei ban don mano-re-mano ban ialap sha ki. ¹⁵Bad ha shuwa ba kin lah ban leit bad ban iathuh ha ki, dei ban don ki ban phah ia ki. Kumba ka Jingthoh Bakhuid ka ong, “Katno kaba itynnad ka long ban iohi ia kita kiba wanrah ia ka khubor babha!”

¹⁶Hynrei ym baroh ki brieve ki pdiang ia kata ka khubor babha. U Isaiah u la ong, “Trai, mano ba la ngeit ia kaei kaba ngi la iathuh ha ki?” ¹⁷Kumta ka jingngeit ka wan na kaba iai iohsngew ia ka Khubor Babha bad ki jaitbynriew ki iohsngew ia ka Khubor Babha haba don ba la iathuh ha ki shaphang U Khrist.

¹⁸Hynrei nga kylli, “Hato kito ki brieve

kim shym la iohsngew ia ka Khubor Babha?” Hooiid, ki la iohsngew, kumba ka Jingthoh Bakhuid ka ong,

“Ki sur sawa jong ki, ki la her kylleng sawdong ka pyrthei.

Ki ktien jong ki, ki la poi sha bakut ka pyrthei.” *Salm 19:4*

¹⁹Nga la kylli pat, “Hato ki Israel kim shym la shemphang?” Hooiid, ki la shemphang. Nyngkong u Moses u la ong ia kane na ka bynta U Blei:

“Ngan pyndonkam da kata ka bym long ka kynja bynriew ban pynsngewskuiñ ia phi. Ngan pyndonkam ia ka kynja bynriew ka bym shemphang ban pynbitar ia phi.” *Deuteronomi 32:21*

²⁰Te u Isaiah u la long shlur kat ban ong ia kane na ka bynta U Blei:

“U paitlang u bym shym la wad ia nga un shem ia nga.

Nga la pynpaw ialade sha kita ki bym ju la kylli shaphang jong nga.”

Isaiah 65:1

²¹Hynrei shaphang ki Israel U Blei u la ong,

“Baroh shisngi nga la ieng ban pdiang ia ki,

hynrei ki la long kiba mutlop bad ki la kyntait ban kohnguh ia nga.”

Isaiah 65:2

U Blei Um Shym La Klet Ia La Ki Brieve

11 ¹Kumta nga kylli, “Hato U Blei u pynleh ia la ki brieve ba kin iehnoh ia u?” Em ym kumta. Ma nga hi nga dei u kynja Israel, na u symbai u Abraham, na ka jait Benjamin. ²U Blei u la jied ia ki Israel ban long u paitlang jong u ha shuwa ba yn kha ia ki. Bad um shym la pynleh ia ki ba kin iehnoh ia u. Da shisha phi tip aiu ka Jingthoh Bakhuid ka ong shaphang u Elijah. Ka Jingthoh Bakhuid ka ong ba u Elijah u la duwai sha U Blei pyrshah ia ki Israel. U la ong, ³“Trai, ki la pyniap ia ki nongiathuhlypa jong me bad ki la pynjot ruh ia ki duwan jong me. Nga long sa tang ma nga u nongiathuhlypa uba dang im bad ki iapyrshang ruh ban pyniap noh ia nga mynta.” ⁴Hynrei kaei ka jubab ba U Blei u la ai ia u Elijah? U Blei u la ong, “Nga la pynsah halade hynñiew

hajar ki briew ki bym shym la mane ia u Baal.”

⁵Ka long kumjuh mynta. U Blei u la jied khyndiat ki briew da ka jingaei jong u. ⁶Bad lada u la jied ia ki da ka jingaei, te kumta kam shym long shuh da ki jingleh ba yn pynlong ia ki ki briew jong u. Lada lah ban pynlong ia ki ki briew jong u da kaei kaba ki la leh, kata ka jingaei jong u kam long shuh ka jingai sngewbha.

⁷Kumta kane ka dei kaei kaba la jia: Ki Israel ki la kwah ia ka jingkyrkhu U Blei, hynrei kim shym la ioh ia ka. Kita ki briew kiba u la jied ki ioh ia ka jingkyrkhu jong u, hynrei kiwei pat ki la kylla eh dohnud bad ki la kyntait ban shahshkor ia u. ⁸Kumba ka Jingthoh Bakhuid ka ong,

“U Blei u la pynlong ia ki ba kin iohthiah.” *Isaiah 29:10*

“U Blei u la khang ia ki khmat jong ki khnang ba kin ym iohi, bad u la khang ia ki shkor jong ki khnang ba kin ym iohsngew. Kane ka la iai bteng haduh mynta keiñ.” *Deuteronomi 29:4*

⁹Bad u Dabid u ong,

“Ai ba yn pynngat bad yn riam ia ki ha ki jingkhawai jong ki hi. Ai kin hap bad ban pynshitom ruh de.

¹⁰Ai ba ia ki khmat jong ki yn khang noh khnang ba kin ym iohi. Bad ai ba kin jynjar ruh junom.”

Salm 69:22-23

¹¹Kumta nga kylli: Haba ki Jiw ki hap, hato kata ka jinghap jong ki ka pynjot ia ki? Em! Hynrei ka jingkyntait noh jong ki ka la wallam ka jingpynim ia ki jentil. Ka jingthmu jong kane ka long ban pynsngewskuiñ ia ki Jiw. ¹²Ka jingkyntait jong ki ka la wanrah ia ka jingkyrkhu kaba khraw ia ka pyrthei. Bad kaei kaba ki la duh ka wallam ka jingkyrkhu kaba khraw sha ki Jentil. Kumta da shisha ka pyrthei kan ioh shuh shuh ka jingkyrkhu ba kham khraw ynda haba ki Jiw ha ka jingthew kaba biang ki kylla long ka jaitbynriew kumba U Blei u la jied.

¹³Mynta nga kren sha phi ki Jentil. Nga long u apostol sha ki Jentil. Kumta katba nga dang don ia kata ka kam, ngan leh ia kaba bha tam kaba nga lah. ¹⁴Nga da kyrmen ba ngan lah ban pynsngewskuiñ

ia ki briew ki jong nga. Ha kata rukom, lehse ngan lah ban iarap khyndiat na ki ba kin iohlait im. ¹⁵U Blei u la phai noh na ki Jiw. Haba kata ka la jia, u la kylla long u paralok bad kiwei pat ki jaitbynriew ha ka pyrthei. Kumta haba un pdiang pat ia ki Jiw, kan long la kumba u wallam pat ia ki sha ka jingim hadien ka jingiap. ¹⁶Lada ia uta u lyngkhot kpu banyngkong la tyrwa sha U Blei, te kata ka shilynggun baroh kawei ka long kaba kyntang. Lada u thied jong u dieng u long uba kyntang, ki tnad jong u ruh ki long kiba kyntang.

¹⁷Ka long thik la kumba ki tnad na u dieng olib la pynkdiah bad ba ia u tnad dieng olib khlaw la pyniasoh ha uta u dieng uba nyngkong. Lada phim dei ki Jiw, phi long kumjuh kum kata ka tnad khlaw bad ba mynta phi ia iohbynta ia ka jingkhleñ bad ka jingim jong uta u dieng ba nyngkong. ¹⁸Hynrei wat leh la kumba phi khambha ban ia kito ki tnad kiba lah shah pynkdiah noh. Phim don daw ban sngewsarong shaphang ialade, namar ym dei ma phi ba ai jingim ia u thied. U dei u thied keiñ uba ai jingim ia phi. ¹⁹Phi lah ban ong, “Ia ki tnad la pynkdiah khnang ba yn pyniasoh ia nga sha u dieng.” ²⁰Kata ka long kaba shisha. Hynrei ia kito ki tnad la pynkdiah namar ba kim shym la ngeit. Te wat sngewsarong, hynrei to sheptieng. ²¹Namar lada U Blei um shym la shah ia ki tnad dieng kiba dei hok ban sah ha u dieng, un ym shah ruh ia phi ban sah lada phim iaineh ban ngeit ha u.

²²Kumta phi iohi ba U Blei u long uba sbun, hynrei u long ruh uba pyrkhing. U pynshitom ia kito ki bym iaineh ha u. Hynrei u long uba sbun sha phi, lada phi iaineh ban shaniah ha ka jingsbun jong u. Lada phim iaineh ban shaniah ha u, yn khet noh ia phi na u dieng. ²³Bad lada ki Jiw kin ngeit pat ha U Blei, un pdiang pat ia ki. U long uba lah ban buh pat ia ki ha ka jaka kaba ki dei ban don. ²⁴Kam long katba kum ka tynrai ba u dieng khlaw un long ka bynta jong u dieng uba bha. Hynrei ma phi ki Jentil phi long kum kato ka tnad ba la khet na u dieng olib khlaw bad la pyniadait ia phi sha u dieng olib shnong. Hynrei kito ki Jiw ki long kum ka tnad kaba mih na u dieng olib shnong. Kumta da shisha lah ban pyniadait pat ia ki sha uta u dieng.

²⁵Nga kwah ia phi ko parabangeit ba phin sngewthuh ia kane ka jingmaian ka ban iarap ia phi ba phin sngewthuh ba phim tip lut ia kiei kiei. Ka jingmaian ka long kane: Shibynta na u Israel la pynlong

ia ki kiba mutlop, hynrei kata kan sa kylla ynda haba ka jingdap jong ki Jentil ka la wan na U Blei. ²⁶Bad dei ha kata ka rukom ba ia u Israel baroh yn sa pynim. Ka Jingthoh Bakhuid ka ong,

“U Nongpynim un wan na Seion;

Un pynkynriah noh ia ka jingbyrman baroh na ka iing u Jakob.

²⁷Bad ngan pynlong ia kane ka jutang bad ki

ynda haba ngan pynkynriah noh ia ki pop jong ki.” *Isaiah 59:20-21; 27:9*

²⁸Ki Jiw ki kyntait ban pdiang ia ka Khubor Babha, kumta ki la kylla long ki nongshun U Blei. Kane ka la jia ban iarap ia phi ki Jentil. Hynrei ki dang ia long hi kiba la jied jong U Blei bad u ieid ia ki namar kita ki kular kiba u la pynlong bad ki kpa tymmen jong ki. ²⁹U Blei um ju kylla ha ka jingmut jong u shaphang kita ki briew ia kiba u la khot. Um ju shim noh ia ki jingkyrkhu kiba u la ai sha ki. ³⁰Shisien phi ruh phi la kyntait ban kohnguh ia U Blei. Hynrei mynta phi la iohpdiang ia ka jingisynei, namar ba ki Jiw ki la kyntait ban kohnguh. ³¹Bad mynta ki long ma ki kiba la kyntait ban kohnguh, namar ba U Blei u la pyni ia la ka jingisynei sha phi. Hynrei kane ka la jia khnang ba ma ki ruh kin iohpdiang ia ka jingisynei na u. ³²Baroh ki jaitbynriew ki la kyntait ban kohnguh ia U Blei. Bad u la buh lang ia kita baroh ki bym shym la kohnguh ia u khnang ba un ioh ban pynpaw ia la ka jingisynei keif sha ki baroh.

Īaroh Īa U Blei

³³Hooiid, ka jingkynei spah U Blei ka long kaba khraw! Ka jingstad bad ka jingtip ki bym don jingkut shuh! Ym don uba lah ban batai ia kaei kaba u Blei u rai. Ym don ba lah ban sngewthuh ia ki lynti jong u.

³⁴Kumba ka Jingthoh Bakhuid ka ong,

“Uei uba lah ban tip ia ka jingmut U Trai?

Uei ruh uba lah ban iasylla bad u?”

Isaiah 40:13

³⁵“Uei uba la ju ai ei ei sha U Blei?

U Blei um shym kit ram hano hano ruh.”

Job 41:11

³⁶Hooiid, U Blei u la thaw ia kiei kiei baroh. Naba na u bad sha u ki long kiei

kiei baroh. Sha U Blei long ka burom sha ki bymjukut! Amen.

Ai Īa Ka Jingim Jong Phi Sha U Blei

12 ¹Kumta nga kyrpad ia phi, ko para, namar ka jingisynei kaba khraw kaba U Blei u la pynpaw sha ngi, ban aiti noh ia ki met jong phi kum ka jingknia ba im sha u, kaba long ka jinganguh sha U Blei bad kaba pynsngewbha ruh ia u, kaba long keif ka jingmane kaba dei biang. ²To wat pynsyriem ialade ban long kum ki briew jong kane ka pyrthei, hynrei ba yn pynkylla dur ia kaba shapoh jong phi da kata ka rukom pyrkhath kaba thymmai. Te hangta phin lah ban shemphang bad ban pdiang ia kaei kaba U Blei u mon na ka bynta jong phi. Phin lah ruh ban tip kaei kata kaba bha bad kaba pynsngewbha ia u bad kaei ruh kaba janai de.

³U Blei u la ai ha nga ia ka jingai kaba kyrpang bad dei na kata ka daw nga don ei ei ban ong ia phi baroh. Wat niiew ba phi khambha ban ia kaei kaba phi long. Phi dei ban iohi ialade katba kum ka jingthew jong ka jingngeit kaba U Blei u la ai ha uwei-pa-uwei na ngi. ⁴Baroh na ngi ngi don kawei ka met bad ha kata ka met don shibun ki dkhot. Kine ki dkhot kim trei ia kajuha ka kam. ⁵Ha kajuha ka rukom, ngi long shibun, hynrei ha U Khrist ngi ia long kawei ka met. Ngilong ki dkhot jong kata ka met bad kawei pa kawei ka dkhot met ka long ruh jong kita kiwei pat ki dkhot met.

⁶Ngilong baroh ngi don ia ki jingai kiba iapher. Kawei pa kawei ka jingai ka wan namar ka jingaiei kaba U Blei u la ai sha ngi. Uno uno uba don ia ka jingai jong ka jingathuhlypa u dei ban pyndonkam ia kata ka jingai ka ban ia biang bad kata ka jait jingai kaba ki don. ⁷Uno uno uba don ia ka jingai ban shakri u dei ban shakri. Uno uno uba don ia ka jingai ban hikai u dei ban hikai. ⁸Uno uno uba don ia ka jingai ban pyntngen ia kiwei u dei ban leh ia kata. Uno uno uba don ia ka jingai ban iarap ia kiwei u dei ban iasam da kaba kylluud mynsiem. Uno uno uba don ia ka jingai ban ialam u dei ban trei minot ha ka. Uno uno uba don ia ka jingai jong ka jingleh isynei sha kiwei u dei ban leh ia kata da ka jingkmn.

⁹Ka jingieid jong phi ka dei ban long kaba shisha. To shun ia kaba sniew. Leh tang ia kata kaba bha. ¹⁰To ia ieid iwei ia iwei ha kata ka rukom ka ban pynlong ia phi ba phin sngewjan kum shipara hi. Bad

to nïew burom iwei ïa iwei khambun shah ban ïalade. ¹¹Katba phi shakri ïa U Trai, to trei minot bad wat long kiba jaipdeh. To sngew shitrhem ha kaba shakri ïa u! ¹²To sngewkmen ruh namar kata ka jingkyrmen kaba phi don. To long kiba ïaishah haba phi don ha ki jingjynjar. To duwai man la ka por. ¹³To ïasam bad ki briew U Blei kiba donkam ïa ka jingïarap. To khmih sha ki briew kiba donkam ïa ka jingïarap bad to pdiang sngewbha ïa ki sha la iing.

¹⁴To kyrmen tang ïa kata kaba bha sha kito kiba leh sniew ïa phi bad kyrpad ba U Blei un kyrkhu ïa ki, wat tim ïa ki. ¹⁵Haba kiwei ki ïa kmen, to ïa kmen lem bad ki. Bad haba kiwei ki sngewsih, to ïa sngewsih lem bad ki ruh. ¹⁶To im ha ka jingsuk bad ki briew baroh. Wat long kiba sarong, hynrei kiba long la kloï ban long paralok bad kita ki briew kiba kham poh. Wat pyrkhath ïalade ba phi kham stad ban ïa kiwei pat.

¹⁷Lada mano mano ki leh sniew ïa phi, wat pyrkhath ban siew kylliang da kaba sniew ïa ki. Pyrshang ban leh ïa kata kaei kaba kiwei ki pyrkhath ba ka long kaba itynnad. ¹⁸To pyrshang tynggeh ban im ha ka jingïashong suk bad ki briew baroh. ¹⁹Ki lok jong nga, wat pyrkhath ban siew kylliang ïa kita kiba leh sniew ïa phi, ai ba U Blei un ainong ïa ki ha ka jingbitar jong u. Ha ka jingthoh Bakhuid U Trai u ong,

“Nga long ma nga u ban ainong;
Ngan siew kylliang ïa ki briew.”

Deuteronomi 32:35

²⁰Hynrei phi dei ban leh ïa kane:

“Lada phi don ïa ki nongshun kiba
thngan,
ai ei ei ha ki ba kin bam.
Lada phi don ïa ki nongshun kiba
sliang,
ai ei ei ha ki ba kin dih.
Da kaba leh kumne phin pynlong
ïa ki ba kin sngewlehraïñ.”

Proberb 25:21-22

²¹Wat ai ba kaba sniew kan jop ïa phi, hynrei to jop ma phi ïa kata kaba sniew da kaba leh babha.

To Kohnguh ïa Ki Nongsynshar

13 ¹Ka dei ïa phi baroh ban pynkohnguh ha ki bor synshar. Dei U Blei uba la ai ka bor ha kita kiba synshar, hoodid, wat ha

kita kiba synshar mynta ruh. ²Kumta uno uno uba ïaleh pyrshah ïa ka bor synshar u ïaleh pyrshah ïa ka jingbuhbeit U Blei. Kita kiba ïeng pyrshah ïa ka bor synshar ki wallam halade hi ïa ka jingpynshitom. ³Ki briew kiba leh ïa kaba dei kim donkam ban sheptieng ïa ki nongsynshar. Hynrei kito kiba leh ïa kaba sniew ki dei ban sheptieng ïa ki. Hato phi kwah ban lait na kaba sheptieng ïa ki? To leh te tang ïa kata kaba dei bad kin sa iaroh ïa phi.

⁴Ki nongsynshar ki long ki shakri U Blei ban ïarap ïa phi. Hynrei lada phi leh ïa kaba sniew, phi don ka daw ïa ka ban sheptieng. Ki don ïa ka bor ban pynshitom bad kin pynndonkam ruh ïa kata. Ki long ki shakri U Blei ban pynshitom ïa kita kiba leh ïa kaba sniew. ⁵Kumta phi dei ban kohnguh ïa ki bor synshar, ym tang na ka daw ba ioh yn pynshitom ïa phi, hynrei namar ba phi tip ba ka long kaba dei ban leh kumta.

⁶Bad kane ka dei ka daw balei ba phi siew khajna. Kito ki nongsynshar ki trei na ka bynta U Blei bad ki la ai ïa ka por baroh kumno ban synshar. ⁷Äi ha kita baroh ïa kata kaba dei hok ka jong ki. Ka khajna sha uta uba dei ban ioh ïa ka khajna. To pyni ïa ka jingñiewkor ha kita kiba dei ban ioh ïa ka jingñiewkor bad ïa ka jingñiewburom ïa kita kiba dei ban ioh ïa ka burom.

Ka Hukum Ban Ieid ïa Kiwei

⁸Phim dei ban kit ram hano hano ruh, lait noh tang ha ka ban ideid iwei ïa iwei. U briew uba ideid ïa kiwei u la pyndep lut ïa kata kaba ka hukum ka dawa. ⁹Ka hukum ka ong, “Mem dei ban klim, mem dei ban pynïap, mem dei ban tuh, mem dei ban ikwah ïa kata kaba dei jong kiwei.” Äi kine ki hukum baroh bad ïa kiwei ruh ki hukum la pynlong tang kawei ka kyndon. “Ieid ïa la u para marjan kumba ïalade.” ¹⁰Ka jingieid kam ju pynmong ïa kiwei. Kumta kaba ideid ka long hi thik kum kaba kohnguh ïa ka hukum.

¹¹Nga ong ïa kane namar ba phi tip ba ngi im ha ka por kaba kongsan. Hoodid, ka dei ka por mynta ïa phi ban khie joit na kaba iohthiah. Ka jingpynim jong ngi ka kham hajan mynta ban ïa kaba mynba ngi la ngeit. ¹²Ka miet ka la jan kut. Ka ngi ka la sdang. Kumta ngi la dei ban snggeh noh na kaba leh ïa kita kiei kiei ki kam jong ka jingdum. Ngï la dei ban pynkhreh ïalade ban ïaleh pyrshah ïa ka jingsniew da ki atiar jong ka jingshai. ¹³Ngï dei ban im ha ka lynti kaba hok, kum ki briew jong ka jingshai. Ngim dei ban don ha ki jingleh

sngewbha kaw kaw lane kiba buaid. Ngim dei ban don bynta ha ki pop awria lane ha kano kano ka jait jinglong ba thala. Ngim dei ban long ka daw jong ka jingania bad jingpynkulmar lane kaba pihuiñ. ¹⁴Hynrei to long kum U Trai Jisu Khrist, khnang ba haba ki brier ki iohi ia kaei kaba phi leh, kin iohi ia U Khrist. Wat pyrkhath shaphang kumno ban pynhun ia ki jingkwah brai jong ka doh jong phi.

Wat Kren Wohdong İa Kiwei

14 ¹To long la kloï ban pdiang ia kita kiba tlot ha ka jingngeit bad wat İasaïd nia bad ki shaphang ki jingsngewthuh ba İapher jong ki. ²Don ki brier kiba ngeit ba ki lah ban bam kano kano ka jait jingbam, hynrei kita kiba tlot ha ka jingngeit ki bam tang İa ki jhur. ³Kito kiba sngew ba ki lah ban bam kano kano ka jait jingbam kim dei ban sngew ba ki khambha ban İa kito kiba bam tang da ki jhur. Bad kito kiba bam tang da ki jhur kim dei ban shim rai ba kita kiba bam baroh ki jait jingbam ki leh bymdei. U Blei u pdiang İa ki baroh. ⁴Phim lah ban bishar İa ki shakri jong uwei pat. U kynrad jong ki u rai la ki leh İa kaba dei ne ka bymdei. Bad u shakri jong U Trai un long uba hok, namar ba U Trai u pynlong İa ki kiba hok.

⁵Don ki brier kiba pyrkhath ba kawei ka sngi ka kham kongsan ban İa kawei pat. Bad kiwei pat ki pyrkhath ba baroh ki sngi ki long kumjuh. Uwei-pa-uwei baroh to un sngewskhem ha la ka jingmut. ⁶Kito kiba pyrkhath ba kawei ka sngi ka long kaba kham kongsan ban İa kiwei pat ki sngi, ki leh İa kata namar U Trai. Bad kito kiba bam İa baroh ki jait jingbam ki leh İa kata kumba ha U Trai. Hooïd, ki ainguh İa U Blei na ka bynta kata ka jingbam. Bad kita kiba kyntait ban bam İa ki katto katne ki jingbam ki leh İa kata kumba ha U Trai. Ki ruh ki ainguh sha U Blei.

⁷Ngim im lane İap tang na ka bynta İalade. ⁸Lada ngi im, ngi İa im na ka bynta U Trai. Bad lada ngi İap, ngi İa İap na ka bynta U Trai. Kumta la ngi im ne ngi İap, ngi dei ki jong U Trai. ⁹Na kata ka daw U Khrist u la İap bad mihpat na kiba İap khnang ba un lah ban long U Trai halor kito kiba İap bad kiba im.

¹⁰Haba kumta balei ba phi İa bishar İa la u para ha U Khrist? Lane balei ba phi İa pyrkhath ba phi khambha ban İa ki? Ngı baroh ngin sa İeng hakhmat U Blei İa ka ban shah bishar. ¹¹Hooïd, ka Jingthoh Bakhuid ka ong,

“‘Katba nga im da shisha,’ ong U Trai,
‘Baroh ki khohsiew kin dem
hakhmat jong nga;
Baroh kin phla ruh ba nga long U
Blei.’” *İsaiah 45:23*

¹²Kumta ma ngi iwei-pa-iwei ngin hap ban ai jingkheñ ha U Blei shaphang kita kiei kiei kiba ngi leh.

Wat Pynlong İa Kiwei Ba Kin Leh Pop

¹³Kumta ngi dei ban sangeh na kaba İa bishar paralok. To ngin kut jingmut ba ngin ym leh kano kano ka ban buh jingeh İa la ki para lane ban pynmong İa ka jingngeit jong ki. ¹⁴Nga tip ba ym don ka jingbam kaba ngim lah ban bam. Nga da sngewskhem İa kata ha U Trai Jisu. Hynrei lada uno uno u ngeit ba kaei kaei ka long ka bymdei, te ka long ka bymdei İa uta u brier.

¹⁵Lada phi pynmong İa ka jingngeit jong u para tang namar ka jingbam, phim shym bud satia İa ka lynti jong ka jingieïd. Wat pynjot noh İa ka jingngeit jongno jongno da kaba bam İa kaei kaei kaba ki pyrkhath ba ka long ka bymdei ban bam. U Khrist u la İap ruh na ka bynta jong ki. ¹⁶Wat shah ba kata kaei kaba bit na ka bynta jong phi kan kylla long ka daw ba kin İoh kren sniew. ¹⁷Ha ka hima U Blei, kaei kaba ngi bam ne ngi dih kam da donkam. Kane keñ ka long kaba donkam: ka lynti jong ka jingim hok, ka jingsuk bad ka jingkmn; baroh ka long na U Mynsiem Bakhuid. ¹⁸Uno uno uba shakri İa U Khrist da kaba im ha kane ka rukom u pynsngewbha İa U Blei bad kin long kiba la pdiang ruh da kiwei.

¹⁹Kumta to ngin İa pyrshang tynghe ban leh İa kata ka ban wallam İa ka jingsuk. To ngin leh İa kata ka ban İarap markylliang ba ngin long kiba khlañ ha ka jingngeit. ²⁰Wat ai ba kaba bam jingbam kan pynjot noh İa ka jingtrei U Blei. Baroh ka jingbam ka long kaba dei ban bam, hynrei ka long kaba bakla İa uno uno uba bam ei ei kaba pynmong İa ka jingngeit jong uwei pat. ²¹Kan khambha ban ym bam doh lane dih waiñ lane leh İa kano kano ka ban pynmong İa ka jingngeit jong u parabangeit jong phi.

²²To ai ba ka jingsngewthuh jong phi kan long tang hapdeng jong phi bad U Blei hi. Ka jingsuk İa phi lada phi leh İa kata kaba phi sngewthuh ba ka long kaba dei haba ka jingiatiplem jong phi kam pynrem İa phi. ²³Hynrei lada uno uno u bam ei ei bad ka jingartatien u leh bymdei. Bad lada

phi leh ia kano kano kaba ka jingiatiplem jong phi ka pynrem ia phi, kata ka dei ka pop.

15 ¹Don napdeng jong ngi ki bym don jingeh bad kine kiei kiei. Kumta ngi dei ban long kiba iaishah bad kito kiba tlot bad kiba artatien. Ngim dei ban leh ia kaei ka ban pynsngewbha ia ngi, ²hynrei to leh ia kaei ka ban pynsngewbha bad long ka jingmyntoi ia kiwei. Ngim dei ban leh ia kata baroh ka ban iarap ia ki ban long khlaiñ ha ka jingngeit. ³Wat U Khrist hi ruh um shym la im ban pynsngewbha ialade. Kumba ka Jingthoh Bakhuid ka ong shaphang jong u, “Ki jingkren bein jong kita kiba kren bein ia me ki la hap ruh ha nga.” ⁴Baroh kata kaba la thoh ha ka por mynshuwa la thoh ban hikai ia ngi. Ia kito kiei kiei la thoh khnang ba ngin ioh ka jingkyrmen. Kata ka jingkyrmen ka wan na ka jingiaishah bad na ka jingpynshlur kaba ka Jingthoh Bakhuid ka ai sha ngi. ⁵Baroh kata ka jingiaishah bad ka jingpynshlur ka wan na U Blei. Bad nga duwai ba U Blei un iarap ia phi ba phin iamynjur paralok hi, katba kum ka mon U Khrist Jisu. ⁶Te phin long kiba la pyniasoh lang kawei ha ka ban pyndonburom ia U Blei uba U Kpa U Jisu Khrist U Trai jong ngi. ⁷U Khrist u la pdiang ia phi, kumta phi dei ia ka ban ia pdiang paralok hi. Kane kan pyndonburom ia U Blei. ⁸Nga iaathuh ha phi ba U Khrist u la long u shakri sha ki Jiwban pynpaw ba U Blei u la leh ia kaei kaba u la kalar sha ki kpa tymmen jong ngi. ⁹U Khrist u la leh ruh ia kane khnang ba ki Jentil kin ioh ban iaroh ia U Blei namar ki jingisynei kiba u la ai sha ki. Ka Jingthoh Bakhuid ka ong,

“Kumta ngan ainguh ia me hadpeng ki kynja bynriew;
Ngan rwai iaroh ia ka kyrteng jong me.” *Salm 18:49*

¹⁰Bad ka Jingthoh Bakhuid ka ong,

“Phi u paitlang na kiwei pat ki jaitbynriew to lehkmn lem bad u paitlang jong U Blei.” *Deuteronomi 32:43*

¹¹Ka Jingthoh Bakhuid ka ong ruh,

“Iaroh ia U Trai phi u paitlang na kiwei pat ki jaitbynriew;
baroh ki bynriew kin iaroh ia U Trai.” *Salm 117:1*

¹²Bad u Isaiah u ong,
“Uwei un wan mih na ka longiing u Jesse.

Un wan ban synshar ia ki Jentil,
bad kin buh kein ia la ka jingkyrmen ha u.” *Isaiah 11:10*

¹³Nga duwai ba U Blei uba ai ka jingkyrmen un pyndap ha phi da ka jingkmn kaba shlei lem bad ka jingsuk katba phi shaniah ha u. Te ka jingkyrmen kaba shlei kan tuid kyrhai noh na phi da ka bor U Mynsiem Bakhuid.

U Paul U Kren Shaphang Ka Jingtrei Jong U

¹⁴Ko ki para jong nga, ngam artatien ba phi long kiba dap da ka jingbha bad ba phi don ia ka jingtip baroh kaba phi donkam. Kumta da kaba sngewthikna phi long kiba lah ban iasyllok paralok hi. ¹⁵Hynrei nga la thoh kham laitluid sha phi shaphang katto katne kiei kiei kiba nga kwah ia phi ba phin kynmaw. Nga la leh ia kane namar ba U Blei u la ai ha nga ia ka jingai kaba kham kyrpang. ¹⁶Ban long u shakri U Khrist Jisu sha ki Jentil. Nga shakri kum u lyngdoh uba ka kamram jong u ka long ban iaathuh ia ka Khubor Babha. U la ai ha nga ia kane ka kam khnang ba ma phi ki Jentil phin lah ban long ka jingainguh kaba un pdiang sngewbha: ka jingainguh ba la pynkhuid da U Mynsiem Bakhuid.

¹⁷Na kata ka daw nga sngewhun ia kaei kaba nga la leh na ba bynta U Blei ha ka jingshakri jong nga ia U Khrist Jisu. ¹⁸Ngan ym kren shaphang kaei kaei ruh kaba nga la leh dalade. Ngan kren tang shaphang kaei kaba U Khrist u la leh da nga ha kaba ialam ia ki Jentil ban kohnguh ia U Blei ha ki ktien bad ha ki jingleh. ¹⁹Bad ki la kohnguh ia u namar kata ka bor jong ki kambah bad ki jingphylla kaba la jia da ka bor U Mynsiem U Blei. Nga la iaathuh ha ki briew ia ka Khubor Babha shaphang U Khrist ha ki jaka baroh naduh Jerusalem haduh Illyrikom. Bad kumta nga la pyndep ia la ka kamram. ²⁰Borabor nga kwah ban ialap ia ka Khubor Babha ha ki jaka kiba ki briew kim pat ju iohsngew ia U Khrist. Nga leh ia kane namar ngam kwah ban tei ha ka nongrim kaba kiwei ki la lah dep sdang. ²¹Hynrei kumba ka Jingthoh Bakhuid ka ong,

“Kito ia kiba ym shym la iaathuh shaphang jong u kin iohi,
bad kito ki bym shym la iohsngew

shaphang jong u kin shemphang
keiñ.”

Isaiah 52:15

Ka Jingthmu U Paul Ban Leit Sha Rom

²²Kata ka dei kaei kaba la pynbunkam ia nga bad kaba la pynpep ruh ba ngan wan ban jngoh ia phi wat la bunsien nga la kwah eh.

²³Mynta nga la dep ia ka kam jong nga ha kine ki phang. Bad la bun snem nga la thrang ban wan jngoh ia phi. ²⁴Kumta ngan wan jngoh ia phi ynda haba ngan leit sha Spain. Hooïd, nga da kyrmen ban wan jngoh ia phi katba nga dang don ha ka jingleit jong nga sha Spain bad ngan sah bad ialeh kmen ruh lem bad phi. Te hadien kata phi lah ban iarap ia nga ban bteng ha ka jingleit jong nga.

²⁵Mynta ngan leit sha Jerusalem ban iarap ia ki riewkhuid hangta. ²⁶Katto katne na ki ki long kiba duk bad ki bangeit na Makedonia bad Akhaia ki la kwah ban iarap ia ki. Kumta ki la ialum pisa ban phah sha ki. ²⁷Ki da sngewkmen ban leh ia kane bad ka la long la kumba ki siew kylliang ei ei kum ka jingkit ram sha ki, namar kum ki Jentil la kyrkhu ia ki ha kaba kynja mynsiem da ki Jiwi. Te kumta mynta ki dei ia ka ban iabynta ia ki jingkyrkhu ba kynja doh ban iarap ia ki Jiwi. ²⁸Ngan leit sha Jerusalem ban pynthikna ba kiba duk ki iohpdang ia kane ka jingai ba la ai sha ki.

Hadien ba nga la dep ia kata, ngan sa mih ban leit sha Spain bad ha ka lynti ngan sa sangeh ban wan jngoh ia phi. ²⁹Bad nga tip ba haba ngan wan jngoh ia phi, ngan wallam ha phi ia ki jingkyrkhu ba dap janai jong U Khrist.

³⁰Ko para, nga kyrpad ia phi ban kyrshan ia nga ha kane ka kam da kaba iai duwai sha U Blei. To leh ia kane namar U Jisu uba U Trai jong ngi bad namar ka jingieid kaba U Mysniem u la ai ha ngi. ³¹Duwai ba yn sumar ia nga na kito kiba ha judia kiba kyntait ban pdiang ia ka khubor jong ngi. Bad to duwai ruh ba kane ka jingiarap kaba nga leit rah sha Jerusalem kan pynkmen ia ki riewkhuid hangta. ³²Te hadien kata, lada U Blei u mon ia nga, ngan sa wan sha phi ryngkat bad ka jingkmn bad ruh lem bad phi ngan ioh ia ka por shongjalthait. ³³U Blei jong ka jingsuk un long lem bad phi. Amen.

Ki Kyntien Khublei U Paul

16 ¹Nga kwah ia phi ba phin tip ba phi lah ban shaniah ia ka para

jong ngi ha U Khrist, ka Phibi. Ka long ka shakri kaba kyrpang ha ka balang kaba ha Kenkhria. ²Nga bthah ia phi ba phin pdiang ia ka ha U Trai ha ka rukom kumba ka dei ia ki riewkhuid jong U Blei. To phin iarap ia ka ha kano kano ka jingdonkam jong ka. Ka la iarap ia nga shibun bad ruh ia kiba bun.

³ Ai ka jingkhublei jong nga ia ka Priskila bad u Akwila, kiba la iatrei bad nga na ka bynta U Khrist Jisu. ⁴Ki la kheiñduh ia la ka jingim ban pyllait im ia nga. Nga da sngewnguh eh ia ki bad baroh ki balang jong ki Jentil ki sngewnguh ia ki.

⁵ Kumjuh ruh, ai khublei ia ka balang kaba ha ka iing jong ki. Ai ka jingkhublei ia u paralok baieid eh jong nga u Epainetos. U la long u brieu uba nyngkong eh ha Asia ban bud ia U Khrist.

⁶ Ka jingkhublei ruh ia ka Mari. Ka la trei shitom na ka bynta jong phi.

⁷ Bad to ai khublei ia u Andronikos bad u Junias. Ki long ki kur jong nga bad ki la don lem bad nga ha ka iingbyndi. Ki la long ki synran U Khrist ha shuwa jong nga. Bad ki long ki katto katne kiba kongsan hapdeng ki apostol.

⁸ Ai ia ka jingkhublei jong nga ia u Amplias, u paralok baieid ha U Trai ⁹bad ia u Urbanos. U la trei lem bad nga na ka bynta U Khrist.

Ai ka jingkhublei ruh ia u paralok baieid jong nga u Stakhus ¹⁰bad ia u Apellis, uba la pynshisha ialade ba u long u nongbud bashisha jong U Khrist.

Ai ka jingkhublei ia baroh kiba ha ka longiing u Aristobulos ¹¹bad ia u Herodion, u kur jong nga.

Ka jingkhublei ia kita baroh kiba na ka longiing jong u Narkissos kiba long ki jong U Trai ¹²bad ia ka Truphina bad Truphosa, ki kynthei kiba trei shitom na ka bynta U Trai.

Ka jingkhublei ia ka Persis ia kaba la ieid eh. Ka ruh ka la trei shitom eh na ka bynta U Trai.

¹³ Ka jingkhublei ruh ia u Roupfos, uwei na kiba la jied jong U Trai bad ia ka kmie jong u, kaba la ju long ruh kum ka kmie ia nga.

¹⁴ Ai khublei ruh ia u Asonkritos, Phlegon, Hermes, Patrobas, Hermas bad

baroh ki para ha U Khrist kiba don lem bad ki.

¹⁵ Ai khublei ia u Philologos bad ka Julia, ia u Nireus bad ia ka para jong u, ia u Olumpas bad ia baroh ki riwkhuid lem bad ki.

¹⁶ To ai ia khublei kyrpang markylliang ia baroh ki briew jong U Blei. Baroh ki balang jong U Khrist ki phah ia ka jingkhublei jong ki sha phi.

¹⁷ Ko para, nga kwah ia phi ban phin sumar bha na kito kiba ju pynlong ka jingiania bad ki da pynmong ruh ia ka jingngeit jong ki babun da kaba hikai ia kiei kiei kiba long marpyrshah na kaei kaba phi la ioh nang. To kiar noh na ki. ¹⁸ Ki briew kiba kum kita kim shakri ia U Khrist uba U Trai jong ngi. Ki shu pynsngewbha ialade. Ki pyndonkam ia ki ktien pynbieit bad ki kren ia kiei kiei kiba sngewtynnad ban shukor noh ia kito kiba lui lui. ¹⁹ Baroh ki la iohsngew ba phi leh ia kata ia kaba la hikai ia phi bad nga da sngewkmen shaphang kata. Hynrei nga kwah ia phi ba phin long kiba stad shaphang kaei kaba bha bad ban ym tip ei ei shaphang kaba sniew.

²⁰ U Blei ka jingsuk shen shen un sa pynlwet noh ia u Soitan hapoh ki kjat jong phi.

Ka jingaiei U Trai Jisu kan long lem bad phi.

²¹ U Timothi, u nongtrei ryngkat lem bad nga, u phah ia ka jingkhublei jong u sha phi. Kumjuh ruh u Lukios, u Jason bad u Sosipatros, kine ki long ki kur jong nga ki phah ia ka jingkhublei jong ki sha phi.

²² Nga dei u Tertios, uta uba la thoh ia kane ka shithi na ka bynta u Paul. Nga phah ia la ka jingkhublei jong nga kum uwei uba long u jong U Trai.

²³ U Gaios uba la shah ia nga bad ia ka balang baroh kawei ban pyndonkam ia ka iing jong u, u phah ia ka jingkhublei sha phi. U Erastos bad u para jong ngi u Kuartos ki phah ruh ia ka jingkhublei jong ki. U Erastos u dei u nongbat pisa jong ka nongbah hangne. ²⁴ Ka jingaiei jong U Trai jong ngi U Jisu Khrist kan long lem bad phi baroh. Amen.

²⁵ Iaroh ia U Blei! Uba lah ban pynskhem ia phi ha ka jingngeit kat kum ka Gospel kaba nga la hikai ha phi. Ka dei ka khubor shaphang U Jisu Khrist kaba nga iathuh sha ki jaitbynriew. Kata ka khubor ka dei ka jingmaian ba la buhrieh na ki ia bad ki arta hynrei ia kaba la pynpaw mynta. ²⁶ La pynpaw ia ka sha ngi mynta lyngba kaei kaba ki nongiathuhlypa ki la lah thoh, kumba U Blei u la hukum. Bad mynta la pynpaw sha baroh ki jaitbynriew khnang ba kin lah ban ngeit bad ban kohnguh ia U Blei, uba im shaduh ki bymjukut. ²⁷ Ka burom bymjukut tang sha U Blei uba stad da U Jisu Khrist. Amen.